



दसलक्षण विधान



रचयित्री
आर्यिका विज्ञानमति



महाकवि आचार्य श्री ज्ञानसागरजी महाराज



आचार्य श्री विद्यासागरजी महाराज आचार्य कल्प श्री विवेकसागरजी महाराज

दशलक्षण विधान

रचयित्री
आर्यिका विज्ञानमति

प्रकाशक



श्रावक संस्कार साहित्य केन्द्र
भोपाल (म. प्र.)

दशलक्षण विधान

रचयित्री	:	आर्थिका विज्ञानमति
संयोजना	:	ब्र० डॉ० भरत जैन
संस्करण	:	पंचम, जुलाई, २०२२
आवृत्ति	:	११००
पुण्यार्जक	:	ब्र. सी.ए. रूपल जैन (फरीदाबाद) माता-पिता : श्री सुधीर जैन-श्रीमती रीता जैन भैया-भाभी : श्री संचित जैन-श्रीमती तरुणा जैन दादा-दादी : श्री सुखमालचंद जैन-श्रीमती कुंती जैन
प्राप्तिस्थान	:	श्रावक संस्कार साहित्य केन्द्र तीर्थधाम श्री नन्दीश्वर द्वीप जिनालय जैन नगर, लालघाटी, भोपाल - ४६२०३२ ९४२५३ - ७४८९७ धर्मोदय विद्यापीठ बाहुबली कॉलोनी, सागर (मध्यप्रदेश)
मुद्रक	:	विकास ऑफसेट प्रिंटर्स एण्ड पब्लिसर्स भोपाल (मध्यप्रदेश)

उद्भव

बात २०१८ वर्षायोग के दशलक्षण पर्वोपरांत की है। ब्र० भरत भैया (धर्मोदय विद्यापीठ, सागर) पूज्य आर्थिकाश्री के दर्शनार्थ आये। तभी प्रसंगवशात् बोले-पूज्य माताजी मैंने इस बार दशलक्षण पर्व में आपके द्वारा रचित दशलक्षण विधान किया। बहुत अच्छा लगा, लेकिन पूज्य माता जी यदि विधान की अलग-अलग धर्म की पूजन जयमाला हों तो और अधिक आनन्द आयेगा। प्रतिदिन एक-एक धर्म की पूजन अर्घावली समर्पित करके बड़े अच्छे तरीके से १० धर्म को समझाया जा सकता है। अर्घावली एवं जयमाला में पौराणिक उदाहरण होने से समझने-समझाने में सहज सरल ढंग से अंतर तक बात उतर जाती है। ब्रह्मचारीजी की बात पूज्य आर्थिकाश्री को अच्छी लगी, उनकी भावनाओं को ही ध्यान में रखते हुए-राणोली रत्नाकर आचार्य ज्ञानसागरजी महाराज के द्वितीय शिष्य मारवाड़ के मार्तण्ड आचार्यकल्प विवेकसागरजी महाराज की वरदानी छाँव तले उन्हीं के करारविन्द से रत्नत्रय निधि प्राप्त करने वाली भिण्डर की बेटी, मेवाड़ की महाव्रती पूज्य आर्थिकाश्री ने प्रस्तुत विधान की सृजना की है। आपके लौकिक पारलौकिक व्यक्तित्व से सारा जनमानस परिचित है। चतुर्थकालीन आर्थिकावृन्द सीता, अंजना, मैनासुन्दरी की चर्या, त्याग-तपस्या, आचार-विचार को आत्मसात् करने वाली पूज्य आर्थिकाश्री ने गुरु प्रासाद से आगमिक चिन्तन-मंथन-मनन पूर्वक अपनी लेखनी से अनेकानेक विधानों की सृजना की है।

आपकी मँजी हुयी लेखनी से मात्र विधानों की सृजना ही नहीं हुई है, वरन् सैद्धान्तिक, नैतिक, सामाजिक अहिंसाधर्म से ओत प्रोत सत्साहित्य भी सृजन हुआ। आपने त्याग-तपस्या, साधना, धर्म के प्रति सजग और लक्ष्य के प्रति जागरूक रहते हुए ध्यान-अध्ययन में अहर्निश संलीन, संघ एवं समाज के सभी कार्य सानन्द सम्पन्न करते हुए भी परोपकार का महिमावन्त कार्य किया है। उसी शृंखला में प्रस्तुत है बृहद् दशलक्षण विधान-इसमें नये ढंग से अर्घों की संरचना की गयी है। जैसे प्रायः हम

अपने वालों से ही क्षमा माँगते हैं, परन्तु हमें सर्वप्रथम देव-शास्त्र-गुरु से क्षमा माँगना चाहिए। सभी चराचर प्राणियों से क्षमा माँगना चाहिए... ऐसे ही विशेष बिन्दुओं को आधार बनाकर विधान की अर्धावली सृजित हुयी है। पौराणिक उदाहरणों से अलंकृत विधान की पीठिका में चार सहेलियों की व्रताराधना की गीति गायी है, तो समुच्चय जयमाला में दसधर्मों की महिमा गायी है। विधान में समुच्चय पूजन सहित ११ पूजन और समुच्चय जयमाला सहित १२ जयमाला समाहित हैं। प्रत्येक धर्म की जयमाला में कहीं-कहीं पौराणिक कथाओं का भी उल्लेख किया गया है। श्रावक चाहे तो १ दिन में भी सारा विधान सम्पन्न कर सकते हैं और चाहे तो १० दिन तक एक-एक पूजन करके भी धर्माराधना कर सकते हैं। प्रवचनकार एवं पूजन करवाने वालों को भी पूजन करते समय श्रद्धालु, पुजारियों को धर्म की महिमा समझाने में यह विधान निर्देशक का काम करेगा, ऐसा मेरा विचार है।

विधान की संयोजना ब्र० डॉ० भरत भैया (धर्मोदय विद्यापीठ, सागर) ने मात्र दसलक्षण धर्म के प्रति आस्था भाव से ही की है। भगवन् वे भी दसलक्षण धर्म की पूर्णता को प्राप्त हों, यही पूज्य आर्यिकाश्री का शुभाशीष...

मुझे विश्वास है सभी श्रद्धालुजन पर्वराज पर्युषण पर धर्माराधना रूप में विधान करके, अपने आपको धर्ममय बनाने में समर्थ होंगे। पापों का प्रक्षालन करके सातिशय पुण्यार्जन भी कर सकेंगे।

अंत में पूज्य आर्यिकाश्री के चरणों में कोटि-कोटिशः वंदामि करते हुए यही प्रार्थना करते हैं, कि हम सभी आपके साथ दसलक्षण धर्म की आराधना करके, पूर्णता को प्राप्त करें।

इसी भावना से...

संघस्था

आर्यिका आदित्यमति

पीठिका

(दोहा)

दसलक्षण वृष पीठिका, विधान की लिख आज।

क्षमा आदि को धारकर, पहनूँ शिव का ताज ॥१॥

(ज्ञानोदय)

क्रोध विनाशक क्षमा धर्म है, मृदुता दायक मार्दव है।
छल छिद्रों को शीघ्र मिटाने, वाला व्रत शुभ आर्जव है ॥
लोभ मिटा सन्तोष भाव का, दीप जलाता शौच सदा।
समुचित लोक प्रतिष्ठित कर दे, सत्य धर्म जगमान्य अहा ॥२॥
संयम से ही कषाय दल वह, कृश होता है जल जाता।
तप वृष से कर कर्म निर्जरा, मुनि पाते हैं सुख ताजा ॥
राग द्वेष अरु बाह्य परिग्रह, छोड़ त्याग वृष अपनावे।
धारण कर आकिंचन वृष को, सिद्ध शिला पर झट जावे ॥३॥
ब्रह्मचर्य का पालन करने, आत्म ब्रह्म में रम जावे।
दोष टालकर सहस अठारह, सिद्धालय में जम जावे ॥
ख्याति लाभ की इच्छा तजकर, धर्म सु धारे भव्य यदा।
निश्चित भव से छूटेगा वह, पा जायेगा सत्य सुधा ॥४॥
ऐसे दसलक्षण का किसने, कैसे व्रत को धारा था।
क्या फल पाया उसका वर्णन, करता जो सुख द्वारा वा ॥
विशालपुर में भूप प्रियंकर, मंत्री श्रेष्ठी ब्राह्मण घर।
इक-इक कन्या चारों के जो, सखियाँ जिनमें प्रेम प्रवर ॥५॥
एक दिवस गुरु परम दिगम्बर, के दर्शन पा हर्षित हो।
नमन किया, कर पूजा उनकी, हुई राज्य में चर्चित वो ॥
नारीपन यह कैसे छूटे कैसे शिव का वास मिले।
कैसे जन्म-मरण के दुख से, छूट सौख्य की श्वास खिले ॥६॥
गुरु बोले हे सुनो बेटियों, दसलक्षण का व्रत धारो।
उद्यापन कर कर्म शत्रु को, व्रत के फल में दल डालो ॥

भाद्र माघ अरु चैत्र माह की, शुक्ल पक्ष तिथि पंचम से।
चतुर्दशी तक प्रोषध अनशन, ऊनोदर से सत्तम ये ॥७॥
व्रत होता है जिसमें पूजा, त्रिकाल संध्या वन्दन भी।
करके पाठन पठन शास्त्र का, श्रवण करे सुखनन्दन जी ॥
व्रत की विधि सुन चारों ने ही, उसे सहज स्वीकार किया।
पालन करके उद्यापन कर, निज आत्म का ध्यान किया ॥८॥
फलतः सुर के सुख भोगे, फिर उज्जैनी का राजा जो।
मूलभद्र था उसके घर आ, पुत्र हुए सुख काजा वो ॥
कारण पाकर दीक्षा लेकर, घातिकर्म का नाश किया।
देकर के उपदेश धर्म का, मोक्षमहल में वास किया ॥९॥
ऐसी व्रत की महिमा सुनकर, व्रत को धारण कर लेना।
पालन करके कर्म नाशकर, शीघ्र मोक्ष का सुख लेना ॥
इस ही व्रत का विधान लिखने, कही पीठिका सुखकर ये।
पूजा करके दस धर्मों की, बच जाना अब भव वन से ॥१०॥

□ □ □

विधान प्रारम्भ

स्थापना

(ज्ञानोदय)

क्षमा नम्रता ऋजुता शुचिता, उत्तम सत्य सुसंयम है।
अहो तपस्या त्यागाकिंचन, ब्रह्मचर्य दशलक्षण ये ॥
अनन्त सुखमय सम्पद देने, वाले सच्चे धर्म यही।
इनका पालन करने वाला, पा लेता शिव शर्म सही ॥

(दोहा)

आह्वानन कर स्थापना, सन्निधि करके आज।

पूजा करता शीघ्र ही, पाने शिव का राज ॥

ॐ ह्रीं उत्तमक्षमामार्दवार्जवशौचसत्यसंयमतपस्त्यागाकिंचन्यब्रह्मचर्येति दशलक्षण धर्म!
अत्र अवतर-अवतर संवौषट् आह्वाननम्।

ॐ ह्रीं उत्तमक्षमामार्दवार्जवशौचसत्यसंयमतपस्त्यागाकिंचन्यब्रह्मचर्येति दशलक्षण धर्म!
अत्र तिष्ठ-तिष्ठ ठः ठः स्थापनम्।

ॐ ह्रीं उत्तमक्षमामार्दवार्जवशौचसत्यसंयमतपस्त्यागाकिंचन्यब्रह्मचर्येति दशलक्षण धर्म!
अत्र मम सन्निहितो भव भव वषट् सन्निधिकरणम्।

अष्टक

(ज्ञानोदय)

रजत कलश में जल भर लाया, क्षीर सिन्धु - सा धवल निरा।
जन्म मिटाने जरा मिटाने, तुम्हें चढ़ा उर कमल खिला ॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प - विकल्प हटा करके ॥
ॐ ह्रीं उत्तमक्षमादिदशलक्षणधर्मैभ्यो नमः जन्म-जरा-मृत्यु विनाशनाय जलं...।
चन्दन खुशबू वाला लेकर, पूजा आज रचाऊंगा।
भव के दुख का ताप मिटाने, चरणों शीश झुकाऊंगा ॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प - विकल्प हटा करके ॥
ॐ ह्रीं उत्तमक्षमादिदशलक्षणधर्मैभ्यो नमः संसार-ताप विनाशनाय चन्दनं...।

चुन-चुन करके मनमोहक मैं, तन्दुल लेकर आता हूँ।
चढ़ा चरण में अक्षय पद की, आशा से गुण गाता हूँ॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः अक्षयपदप्राप्तये अक्षतान्...।

काम विजेता मनहर तुमने, मथ डाला है मन्मथ को।
पुष्प चढ़ाकर तव चेला भी, काम-बाण का मन्थक हो॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः कामबाण विध्वंसनाय पुष्पं...।

क्षुधा क्षुभित हो भाग गयी जब, अनशन आदिक तप देखा।
नैवज भेंट चढ़ाए तो वा, मिटी पाप की दुख रेखा॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः क्षुधा रोग विनाशनाय नैवेद्यं...।

स्तनदीप यह जग-जग करता, चढ़ा ज्ञानमय दीपक पा।
मेढूँ मैं अज्ञान तमस को, आश्रय पा सुख दीपक का॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः मोहान्धकार विनाशनाय दीपं...।

धूप दशांगी लाया जिनने कर्म शत्रु को नष्ट किया।
उन्हें चढ़ाकर धूम उड़ाऊँ अष्ट कर्म की भस्म जिया॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः अष्ट कर्म दहनाय धूपं...।

श्रीफल ऐला लौंग सुपारी, फल के थाल भराए हैं।
मुक्ति वधू से मिलन शीघ्र हो, भाव यही मन लाए हैं॥
दशलक्षणमय दश धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः महामोक्ष फल प्राप्तये फलं...।

जल चन्दन ले अक्षत नैवज, दीप धूप फल पुष्प लिये।
अर्घ बनाकर चरण चढ़ाकर, धर्म भाव को पुष्ट किये॥
दशलक्षणमय दस धर्मों को, आठों अंग नमाकर मैं।
पूजा करता मानस के संकल्प-विकल्प हटा करके॥

ॐ ह्रीं उत्तमक्षमादिदशलक्षणधर्मैभ्यो नमः अनर्घपद प्राप्तये अर्घ्यं...।

जयमाला

दशलक्षण शुभ धर्म की, श्रेष्ठ रही यह माल।

पढ़े सुने धारे उसे, जीत न पावे काल॥१॥

(ज्ञानोदय)

क्षमा उत्तमा धर्म धारकर, क्रोध भाव का नाश करें।
भवसागर को तैर शीघ्र ही, मोक्ष सम्पदा पास करें॥
बिना तपस्या शिव पाने का, सरल सहज यह रास्ता है।
क्रोध छोड़कर क्षमा धर्म से, रखूँ सदा सो वास्ता मैं॥२॥
ज्ञान दर्श में विनय चरित में, तप में हो सम्मान सदा।
देव-शास्त्र में गुरुवर्योँ में, विनय करे तज मान यदा॥
मृदु भावों से भर जावेगा, मार्दव वृष का पान करे।
मान मिटेगा निश्चित उसके, शिव ललना गुणगान करे॥३॥
कुटिल भाव को छोड़ चलेगा, सीधा-सीधा शिव पथ में।
नहीं ठगेगा ठगा न जावे, बैठे आर्जव वृष रथ में॥
पहुँचेगा निर्वाण नगर में, सब जन उसको चाहेंगे।
सबके दिल बस जावे उस सम बनने भाव बनायेंगे॥४॥
गृद्धि लोभ का त्यागी हो तो, शौच धर्म पा समता है।
सप्तधातुमय तन भी इससे, निर्मलतम वा! बनता है॥
सत्य धर्म विश्वास बढ़ावे, वचन सिद्धि भी देता है।
वचन गुप्ति की क्षमता देकर, पापों को हर लेता है॥५॥
शौच सत्य की महिमा न्यारी, इनसे ही सब काम बने।
अमित काल तक सुख पाने को, मोक्ष महल ही धाम बने॥
संयम वृष को पाने तरसे, इन्द्र तथा अहमिन्द्र सदा।
उसको मानव पा सकता है, जीते पाँचों अक्ष यदा॥६॥

बिना तपे तो फल नहीं पकते, कर्म कहो क्या पक पावे ।
तपे बिना क्या आत्मवृक्ष को, छोड़ कर्म दल खिर जावे ॥
ऐसे सम्यक् तप को धारण, करके मैं शिव जाऊँगा ।
इन्द्रिय मन को वश में कर, निर्ग्रन्थ पंथ अपनाऊँगा ॥७॥
छिलके उतरे बिना धान नहीं, कभी शुद्ध हो पाता है ।
उसी भाँति सब परिग्रहों के रहते निज नहीं भाता है ॥
अन्तर - बाहरि त्याग परिग्रह, हल्का - फुल्का जब होता ।
लोक - शिखर पर पहुँचे फिर तो, भव में लगता नहीं गोता ॥८॥
नहीं मेरा है कुछ भी जग में, मैं न किसी का हो पाऊँ ।
आकिंचन यह वृष उत्तम है, इसको धारूँ निज ध्याऊँ ॥
ब्रह्मचर्य का अर्थ ब्रह्म में, रमना प्रभु ने बतलाया ।
शुद्धात्मा के ध्याता मुनि ने, कभी नहीं फिर दुख पाया ॥९॥
ऐसे दसलक्षण धर्मों को, हर्ष-हर्ष कर अर्घ चढ़ा ।
बजा - बजाकर सितार वीणा, बजा ढोल उर हर्ष बढ़ा ॥
शहनाई भी आज बजाई, और बजाई ढोलक सो ।
भूल गया जग द्वन्द्व - फन्द मैं, बना शान्ति की गोलकऔ ॥१०॥
पार नहीं है खुशियों का आनन्द हृदय में भर आया ।
नाच - नाचकर अर्घ चढ़ाकर, पूजा करके हरषाया ॥
धर्ममयी बन जाने स्वामी, जयमाला यह आज लिखी ।
अन्तिम क्षण तक बनी रहे बस, मुक्तिवधू ही निकट सखी ॥११॥

ॐ ह्रीं उत्तम क्षमादिदशलक्षणधर्मैभ्यो नमः जयमाला पूर्णार्घ्यं...

आशीर्वाद

दशलक्षण के विधान को जो, भक्तिभाव से करता है ।
दश प्रकार के धर्मध्यान पा, भवसागर को तरता है ॥

इत्याशीर्वादः परिपुष्पाञ्जलिं क्षिपामि/क्षिपेत् ।

प्रथम - उत्तम क्षमाधर्म पूजन

स्थापना

(ज्ञानोदय)

क्षमा उत्तमा वृष को उत्तम, हृदयासन पर आज बुला ।
बैठा करके पूजें औ सौभाग्य हमारा खास खुला ॥
उर में आओ धर्म हमारे जीवन का आधार रहो ।
मोक्षमहल में जाने वृष का पालन ही जग सार अहो ॥

ॐ ह्रीं उत्तमक्षमा धर्म! अत्र अवतर - अवतर संवौषद् इति आह्वानम् ।

ॐ ह्रीं उत्तमक्षमा धर्म! अत्र तिष्ठ तिष्ठ ठः ठः स्थापनम् ।

ॐ ह्रीं उत्तमक्षमा धर्म! अत्र मम सन्निहितो भव भव वषट् सन्निधिकरणम् ।

अष्टक

क्षीर सिन्धु सा उज्ज्वल पानी, झारी में भर लाया हूँ ।
चतुः क्रोध को धर्म नीर से, प्रभुवर धोने आया हूँ ॥
वैर विवर्धक दुख के पोषक पाप कर्म को नहीं पालूँ ।
क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय जन्म - जरा - मृत्यु विनाशनाय जलं निर्वपामीति स्वाहा ।

चन्दन केशर मिश्रित करके कलशों में भर लाया हूँ ।
क्रोधमयी संताप मिटाने, शान्त चरण में आया हूँ ॥
वैर विवर्धक दुख के पोषक पाप कर्म को नहीं पालूँ ।
क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय संसार - ताप विनाशनाय चंदनं निर्वपामीति स्वाहा ।

तन्दुल चुनकर मोती जैसे, अक्षत की ये थाली ले ।
चरण चढ़ावे भक्त पाप से, हो जावे अब खाली ये ॥
वैर विवर्धक दुख के पोषक पाप कर्म को नहीं पालूँ ।
क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय अक्षय पद प्राप्तये अक्षतान् निर्वपामीति स्वाहा ।

कोप सरीखी काम व्यथा भी, भभक रही है मुझमें हा !
पुष्प चढ़ाऊँ काम विनाशक, क्षमता केवल तुममें वा ॥
वैर विवर्धक दुख के पोषक पाप कर्म को नहीं पालूँ ।
क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय काम बाण विध्वंसनाय पुष्पं निर्वपामीति स्वाहा ।
 लाडू पेड़ा घेवर बावर, आज समर्पित करके मैं ।
 चाह रहा हूँ इनको खाने, की इच्छा नहीं उपजे रे ॥
 वैर विवर्धक दुख के पोषक पाप कर्म को नहीं पालूँ ।
 क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय क्षुधारोग विनाशनाय नैवेद्यं निर्वपामीति स्वाहा ।
 मणिमय दीपक ज्ञान दीप जो, परम क्षमा भण्डार रहे ।
 उन्हें चढ़ाऊँ मोहमयी सब, अंधकार का नाम हरे ॥
 वैर विवर्धक दुख के पोषक पाप कर्म को नहीं पालूँ ।
 क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय मोहान्धकार विनाशनाय दीपं निर्वपामीति स्वाहा ।
 धूप बनाऊँ खुशबू वाली, विविध वस्तुएँ खास मिला ।
 क्षमा सूर्य को अर्पित की तो, चित्त पद्म सम आज खिला ॥
 वैर विवर्धक दुख के पोषक पाप कर्म को नहीं पालूँ ।
 क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय अष्टकर्म दहनाय धूपं निर्वपामीति स्वाहा ।
 ऐला - गोला दाख छुहारे, इष्ट - मिष्ट फल ले आया ।
 तेरी पूजा ने तो मानों, मुझको शिव में पहुँचाया ॥
 वैर विवर्धक दुख के पोषक पाप कर्म को नहीं पालूँ ।
 क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय महामोक्षफल प्राप्तये फलं निर्वपामीति स्वाहा ।
 जल फल चन्दन अक्षत दीपक, पुष्प धूप नैवेद्य मिला ।
 अर्घ बनाया पूजा की सो, भाग्य हमारा आज खिला ॥
 वैर विवर्धक दुख का पोषक पाप कर्म को नहीं पालूँ ।
 क्षमा यंत्र में डाल - डालकर, क्रोध भाव को दल डालूँ ॥

ॐ ह्रीं उत्तमक्षमाधर्मागाय अनर्घ पद प्राप्तये अर्घ्यं निर्वपामीति स्वाहा ।

प्रत्येक अर्घ्य

(दोहा)

क्षमा उत्तमा के बिना, पा न सके शिव लोक ।
 पूजूँ मिट जावे सभी, जनम - जनम के शोक ॥

इति मण्डलस्योपरि पुष्पाञ्जलिं क्षिपामि/क्षिपेत्

उत्तम क्षमाधर्म के अर्घ्य

(ज्ञानोदय)

जिनेन्द्र प्रभु की जिन बिम्बों की, निन्दा कर मिथ्यात्व लिया ।
 खण्डित करके लात मारकर, उठा फेंक अपमान किया ॥
 सती अंजना सम ही मुझसे, जो-जो भी अपराध हुआ ।
 हा! हा!! करता क्षमा माँगता, क्षमा करो जिनराज महा ॥१॥

ॐ ह्रीं श्री जिनेन्द्र देव प्रति कृतापराध निराकरणाय उत्तमक्षमाधर्मागाय नमः अर्घ्य... ।
 श्रेणिक ने ज्यों पूज्य यशोधर, गर्दन में अहि डाल दिया ।
 दण्डक ने मुनि पाँच शतक को, घानी पिलवा मार दिया ॥
 मैंने भी हा! कषाय वश उपसर्ग किया या निन्दा की ।
 क्षमा करो हे क्षमामही! गुरु पूजूँ बनकर बन्दा जी ॥२॥

ॐ ह्रीं श्री निर्ग्रन्थ गुरुं प्रति कृतापराध निराकरणाय उत्तमक्षमाधर्मागाय नमः अर्घ्य... ।
 जिनवाणी का जिन शास्त्रों का, ज्ञानार्जक वृष सेवक का ।
 तिरस्कार कर विघ्न डालकर, काम किया दुख वेदन का ॥
 बाधक बन शिवभूति ज्ञान में, बने हाय ज्यों अज्ञानी ।
 पाप किया हो क्षमा माँगता, पूजूँ माँ मैं जिनवाणी ॥३॥

ॐ ह्रीं श्री जिनागमं प्रति कृतापराध निराकरणाय उत्तमक्षमाधर्मागाय नमः अर्घ्य... ।
 पुरजन परिजन कुटुम्ब जन, माँ भाई पत्नी भाभी को ।
 प्रेम वशी हो कड़वा - मीठा कहा व्यंग कर काकी को ॥
 दुखी किया हो उनसे भी मैं, क्षमा माँगता क्षमा करूँ ।
 क्षमा उत्तमा तव पूजा कर, शिव पाने का काम करूँ ॥४॥

ॐ ह्रीं बन्धुबान्धवं प्रति कृतापराध निराकरणाय उत्तमक्षमाधर्मागाय नमः अर्घ्य... ।
 पाँचों स्थावर को यदि मैंने, ताड़न छेदन - भेदन से ।
 हाय सताया क्षमा माँगता, उनकी मैं दुख वेदन से ॥
 और करूँ मैं क्षमा सभी को, धर्म क्षमा अघहारक है ।
 इसकी पूजा करके चेला, बने शीघ्र भव वारक ये ॥५॥

ॐ ह्रीं पंचस्थावरं प्रति कृतापराध निराकरणाय उत्तमक्षमाधर्मागाय नमः अर्घ्य... ।

द्वी त्री चतु इन्द्रिय के मैंने, हा! प्राणों का घात किया।
काट दिया था चबा लिया था, अग्नि शिखा पर डाल दिया ॥
क्षमा करे वे मुझको मेरे, किये गये अपराध सभी।
नमूँ क्षमा वृष उर आसन से, नहीं जावे अब छोड़ कभी ॥६॥
ॐ ह्रीं विकलत्रयं प्रति कृतापराध निराकरणाय उत्तमक्षमाधर्मागाय नमः अर्घ्य...।
सूक्ष्म रहे या बादर होवे, मन वच तन से बाधा दे।
दुःख दिया हा! प्रमादवश हो, दूर किया हो साता से ॥
उनसे माँगू क्षमा सभी से, क्षमा करें वे सुख पावे।
क्षमा धर्म की पूजा कर हम, शिव जावे नहीं भव आवे ॥७॥
ॐ ह्रीं सूक्ष्म बादर जीवं प्रति कृतापराध निराकरणाय उत्तमक्षमाधर्मागाय नमः अर्घ्य...।
अपराधी हो जिसने मुझको, मारा या उपसर्ग किया।
उनको करता क्षमा और मैं, क्षमा माँग उर हर्ष लिया ॥
कमठ देव को पारस प्रभु, सुकुमाल पूज्य ने भाभी को।
क्षमा किया था मैं भी वैसी, क्षमा धरूँ शिवरागी हो ॥८॥
ॐ ह्रीं श्री सर्वशत्रुवर्गं प्रति कृतापराध - निराकरणाय उत्तमक्षमाधर्मागाय नमः
अर्घ्य...।

पूर्णार्घ्य

(घत्ता)

जो सुख की क्यारी, क्षमा सुप्यारी, उत्तम सुख को देती है।
यह बैर हटाती, प्रेम बढ़ाती, मिथ्यातम हर लेती है ॥
मैं अर्घ सजाकर, भाव लगाकर, पूजा करता आठ पहर।
सौभाग्य खिलेगा, शीघ्र मिलेगा, मोक्ष महल का ठाठ प्रवर ॥
ॐ ह्रीं उत्तमक्षमाधर्मागाय नमः पूर्णार्घ्य...।

जाप्य— ॐ ह्रीं उत्तमक्षमाधर्मागाय नमः ॥ (९/२७/१०८ बार)

जयमाला

(दोहा)

क्षमा भाव की माल ये, मेरे मेरा क्रोध।
इसी भाव से मैं कहूँ, आ जावे अब होश ॥१॥

(ज्ञानोदय)

क्रोध जनक या कठोर कड़वा, कोई यदि कह देता तो।
सोचे मुनिवर कहता होगा, मेरा क्या यह लेता औ ॥
प्रहार करता अस्त्र-शस्त्र से, विचार करते मन में ये।
वपुषा की ही करे पिटाई, आत्म का क्या बिगाड़े रे ॥२॥

प्राण हरण में तत्पर हो तो, धन्य भाग्य वे सोच रहे।
प्राण रहे हैं तन आश्रित जो, नहीं रहे अनमोल अरे ॥
अमूल्य जो मम सम्यग्दर्शन, ज्ञान चरण आचरण रहा।
यही बोधि है शिवकारण है, आत्मा का यह धर्म अहा ॥३॥

छीन न सकता इसको यह नहीं, काट सकेगा हर सकता।
मैं ही इस पर क्रोध करूँ तो, निश्चित इससे गिर सकता ॥
कोपानल यह जला न सकता, चाहे अन्तक वरण करे।
चाहे तन को छोड़ आत्मा, पलक मात्र में गमन करे ॥४॥

ऐसे उत्तम विचार करके, क्षमा उत्तमा उर धारे।
फलतः तीनों पाण्डव जैसे, मुक्ति वधू को वर डाले ॥
गजकुमार मुनि बड़भागी जो, तन को जलते देखा था।
ज्यों पड़ोस का घर जलता, नहीं आयी तब दुख रेखा वा ॥५॥

विद्युतचर आदिक मुनिवर ने, जलकर तन को खो डाला।
क्रोध अग्नि से किन्तु स्वयं को बचा क्षमा को वा! पाला ॥
ललित घटादिक अहो ऋषीश्वर, सरिता में हा! जब डूबे।
तन को डूबा देख रहे पर, संयम से वा नहीं ऊबे ॥६॥

नहीं बाढ़ पर क्रोध किया वे, आत्मा में ही डूब गये।
फल में तन तो डूबा था पर, कर्म सभी वा सूख गये ॥
इसी भाँति औ अनन्त मुनिवर, देव अचेतन मानव से।
तिर्यचों से किये गये उपसर्ग, सहन सुख मानव वे ॥७॥

मोक्ष गये सुर सुख को पाया, धन्य-धन्य वे धन्य हुए।
फल पाया वा! क्षमा धर्म का, दर्शन कर हम रम्य हुए ॥

क्षमा नीर जो क्रोधानल को, शीघ्र बुझाता शोक हरे।
क्षमा सूर्य यह मोहमहातम, ध्वंस करे आलोक भरे ॥८॥

क्षमा चन्द्रमा आत्मा का सन्ताप मेटकर शान्त करे।
शुक्लध्यानमय शीतलता भर, जीवन को सम्भ्रान्त करे ॥
ऐसे उत्तमक्षमा धर्म की, पूजा करके हरषाऊँ।
नाचूँ गाऊँ बीन बजाऊँ, प्रसन्नता से मुस्काऊँ ॥९॥

ढोल बजाऊँ ढम - ढम - ढम - ढम, वीणा का मैं नाद करूँ।
क्षमा धर्म की गाथा गा-गा, पूरी मन की साद करूँ ॥
झालर की झंकार करूँ मैं, घण्टे की टंकार करूँ।
झूम-झूमकर तुमका दे दे, उत्तम सुन्दर नाच करूँ ॥१०॥

क्षमा धर्म की महिमा कितनी, नहीं प्रमाण नहीं उपमा है।
फिर कैसे इन जड़ शब्दों से, गाऊँ इसकी गरिमा मैं ॥
अल्प बुद्धि से जितनी गायी, कृपा मात्र इस वृष की है।
मुझमें भी यह वृष आ जावे, इच्छा ये ही मन की है ॥११॥

ॐ ह्रीं उत्तमक्षमार्धर्मागाय नमः जयमाला पूर्णार्घ्य...

आशीर्वाद

दसलक्षण के विधान को जो, भक्तिभाव से करता है।

दस प्रकार के धर्मध्यान पा, भवसागर को तरता है ॥

इत्याशीर्वादः परिपुष्पाञ्जलिं क्षिपामि/क्षिपेत्।

द्वितीय - उत्तम मार्दवधर्म पूजन

स्थापना

(ज्ञानोदय)

मद मिटता है विनय भाव का, पूर सहज ही आ जाता।
उसी धर्म का आह्वान कर, उर आसन पर बिठलाता ॥
कोमल मृदुतम भाव सुधा से, मान जहर नहीं बच पावे।
मार्दव वृष यह बड़ा प्रभावक, सारा जग ही गुण गावे ॥

ॐ ह्रीं उत्तममार्दवधर्म! अत्र अवतर - अवतर संवौषद् इति आह्वानम्।

ॐ ह्रीं उत्तममार्दवधर्म! अत्र तिष्ठ तिष्ठ ठः ठः स्थापनम्।

ॐ ह्रीं उत्तममार्दवधर्म! अत्र मम सन्निहितो भव भव वषट् सन्निधिकरणम्।

अष्टक

कलशों में ले नीर सुनिर्मल, निर्मलता गुण पाने को।
तुम्हें चढ़ाता भक्ति - भाव से, जन्म रहित बन जाने को ॥
मृदुता से ही प्रभुता मिलती, विनय मोक्ष का द्वार रहा।
मार्दव वृष को पूजूँ मानव, जीवन में यह सार कहा ॥

ॐ ह्रीं उत्तममार्दवधर्मागाय जन्म - जरा - मृत्यु विनाशनाय जलं निर्वपामीति स्वाहा।

चन्दन लाया जिसकी खुशबू, चारों दिशि में फैल रही।
लेकिन ताप मिटे जब मेरी, पूजा की हो टेव सही ॥
मृदुता से ही प्रभुता मिलती, विनय मोक्ष का द्वार रहा।
मार्दव वृष को पूजूँ मानव, जीवन में यह सार कहा ॥

ॐ ह्रीं उत्तममार्दवधर्मागाय संसार ताप विनाशनाय चन्दनं निर्वपामीति स्वाहा।

चावल नहीं उग पाते जैसे, वैसे जन्म न अब होवे।
इसी भाव से तुम्हें चढ़ाकर, भव - भव के दुख हम खोवे ॥
मृदुता से ही प्रभुता मिलती, विनय मोक्ष का द्वार रहा।
मार्दव वृष को पूजूँ मानव, जीवन में यह सार कहा ॥

ॐ ह्रीं उत्तममार्दवधर्मागाय अक्षयपदप्राप्तये अक्षतान् निर्वपामीति स्वाहा।

मदन देव का मद मेटा सो, पूर्ण ब्रह्म में लीन हुए।
पुष्प चढ़ाकर हम तो केवल, आप चरण आधीन हुए ॥
मृदुता से ही प्रभुता मिलती, विनय मोक्ष का द्वार रहा।
मार्दव वृष को पूजूँ मानव, जीवन में यह सार कहा ॥

ॐ ह्रीं उत्तममार्दवधर्मागाय कामबाण विध्वंसनाय पुष्पं निर्वपामीति स्वाहा।
 मृदुतम मीठे मधुर रसों से, बने हुए ये नैवज है।
 भूख मिटाने लेकर आया, भेट चढ़ाने श्री पद में॥
 मृदुता से ही प्रभुता मिलती, विनय मोक्ष का द्वार रहा।
 मार्दव वृष को पूजूँ मानव, जीवन में यह सार कहा॥

ॐ ह्रीं उत्तममार्दवधर्मागाय क्षुधारोग विनाशनाय नैवेद्यं निर्वपामीति स्वाहा।
 अन्धकार था मोहमयी सो, यथार्थ श्रद्धा नहीं पायी।
 दीप चढ़ाया मार्दव वृष को, तो मुझको निज सुधि आयी॥
 मृदुता से ही प्रभुता मिलती, विनय मोक्ष का द्वार रहा।
 मार्दव वृष को पूजूँ मानव, जीवन में यह सार कहा॥

ॐ ह्रीं उत्तममार्दवधर्मागाय मोहान्धकार विनाशनाय दीपं निर्वपामीति स्वाहा।
 धूप दशांगी चढ़ा चाहता, अष्ट कर्म ये जल जावे।
 और भाव हो ऐसे जिनसे, कर्म बन्ध नहीं हो पावे॥
 मृदुता से ही प्रभुता मिलती, विनय मोक्ष का द्वार रहा।
 मार्दव वृष को पूजूँ मानव, जीवन में यह सार कहा॥

ॐ ह्रीं उत्तममार्दवधर्मागाय अष्टकर्मदहनाय धूपं निर्वपामीति स्वाहा।
 ऐला अरु बादाम सुपारी, श्रीफल काजू पिस्ता ले।
 पूजा करने आया लेकर, शिव पाने की इच्छा से॥
 मृदुता से ही प्रभुता मिलती, विनय मोक्ष का द्वार रहा।
 मार्दव वृष को पूजूँ मानव, जीवन में यह सार कहा॥

ॐ ह्रीं उत्तममार्दवधर्मागाय मोक्षफलप्राप्तये फलं निर्वपामीति स्वाहा।
 जल चन्दन अरु फूल फलों को, धूप दीप भी साथ लिए।
 अर्घ चढ़ाकर पूजा मैंने लगा, पाप सब साफ हुए॥
 मृदुता से ही प्रभुता मिलती, विनय मोक्ष का द्वार रहा।
 मार्दव वृष को पूजूँ मानव, जीवन में यह सार कहा॥

ॐ ह्रीं उत्तममार्दवधर्मागाय अनर्घपदप्राप्तये अर्घ्यं निर्वपामीति स्वाहा।

प्रत्येक अर्घ्य

त्रिभुवन पूजित धर्म जो, मार्दव मृदुतम श्रेष्ठ।
 अर्घ चढ़ाकर अब जजूँ, बनने उत्तम ज्येष्ठ॥
 इति मण्डलस्योपरि पुष्पाञ्जलिं क्षिपामि/क्षिपेत्

उत्तम मार्दव धर्म के अर्घ्य

(आल्हा)

बहुश्रुत का मद शीघ्र छोड़ता।
 ज्ञानी से सम्बन्ध जोड़ता॥
 नम्र भाव से नमन करेगा।
 मार्दव वृष से पूर्ण भरेगा॥९॥

ॐ ह्रीं ज्ञानमद - रहितोत्तम - मार्दवधर्मागाय नमः अर्घ्य...।
 ख्याति लाभ सम्मान प्रतिष्ठा।
 पूरी हो जाती सब इच्छा॥
 फिर भी मद का स्पर्श न करता।
 मक्खन की भी मृदुता हरता॥१०॥

ॐ ह्रीं पूजामद - रहितोत्तम - मार्दवधर्मागाय नमः अर्घ्य...।
 कुल हो चाहे जितना ऊँचा।
 गर्व करे तो होगा नीचा॥
 मार्दव वृष सब मान मिटाता।
 मुक्ति वधू से शीघ्र मिलाता॥११॥

ॐ ह्रीं कुलमद - रहितोत्तम - मार्दवधर्मागाय नमः अर्घ्य...।
 जाति रही है किसकी शाश्वत।
 यही सोचकर छोड़े जो मद॥
 मृदुता से भर जावेगा वो।
 शीघ्र शिवालय पावेगा वो॥१२॥

ॐ ह्रीं जातिमद - रहितोत्तम - मार्दवधर्मागाय नमः अर्घ्य...।
 बल होता है शारीरिक जो।
 मिट जाता है क्षणभर में वो॥
 यों विचार कर बल मद छोड़े।
 मार्दव वृष से मन को जोड़े॥१३॥

ॐ ह्रीं बलमद - रहितोत्तम - मार्दवधर्मागाय नमः अर्घ्य...।
 ऋद्धि - सिद्धियाँ क्षणभंगुर हैं।
 संसारी को मिलती हैं ये॥

सो नहिं करता मद जो ज्ञानी।
मार्दव वृष में बनता शानी ॥१४॥
ॐ ह्रीं ऋद्धिमद - रहितोत्तम - मार्दवधर्मागाय नमः अर्घ्य...।
उग्र - उग्र तप करके भी जो।
मद नहिं करते धन्य हुए वो।
सो पाते हैं मार्दव वृष को।
फिर पा जाते जल्दी शिव को ॥१५॥

ॐ ह्रीं तपमद - रहितोत्तम मार्दवधर्मागाय नमः अर्घ्य...।
कर्म उदय से तन सुन्दरता।
मिलती है बढ़ जाती ममता।
वपु मद छोड़े मृदु बन जावे।
आत्मा के ही वह गुण गावे ॥१६॥
ॐ ह्रीं वपुषामद - रहितोत्तम - मार्दवधर्मागाय नमः अर्घ्य...।
बनवाये या बिना बनाये।
जिनमन्दिर जिनबिम्ब बताये।
गुरुओं के पद नम्रनीत हो।
नमन करें मृदु पापभीत औ ॥१७॥

ॐ ह्रीं विनयगुणसहितोत्तम - मार्दवधर्मागाय नमः अर्घ्य...।

पूर्णार्घ्य

(घत्ता)

यह धर्म सुदूजा, करता पूजा, स्वर्ग लोक का सुख पाता।
फिर नर - भव पाकर, प्रभु को ध्याकर, भव - भव ठोकर नहिं खाती ॥
आ जाती मृदुता, फिर नहिं भ्रमता, जन्म - मरण दुख मिट जाता।
फिर लौट न आता, सुख को पाता, शिव रमणी में रम जाता ॥
ॐ ह्रीं उत्तममार्दवधर्मागाय नमः पूर्णार्घ्य...।

जाप्य - ॐ ह्रीं उत्तममार्दवधर्मागाय नमः १ (९/१७/१०८ बार)

जयमाला

(दोहा)

मार्दव वृष की माल ये, भर दे मृदुतम भाव।
गाकर चाहूँ धर्म में, बना रहे मम चाव ॥१॥

(ज्ञानोदय)

मार्दव धर्मी मृदु भावों से, भरा मदों से दूर रहे।
विनयवान गुरु - देव - शास्त्र की, विनय अहो भरपूर करे ॥
जैसे फल से फलीभूत तरु, सहज रूप से झुकता है।
वैसे ही यह विनयवन्त भी, गुरु चरणों में रुकता है ॥२॥

गुणधारी को देख हृदय यों, खिल जाता ज्यों दिनकर को।
देख सुखिलते पंकज कीचड़, में रहकर भी मनहर हो ॥
गुण गुरुओं को देख शीघ्र ही, आगे जा सत्कार करे।
चरण स्पर्श कर हाथ जोड़कर, वत्सलमय व्यवहार करे ॥३॥

आज्ञा पालक विनय भाव से, गुरुओं का भी उर जीते।
सबका होता बड़ा लाड़ला, सुख में ही फिर दिन बीते ॥
मद नहिं करता सोचे ओहो, धन वैभव यह यौवन भी।
क्षणभर में ही ओस बिन्दु सम, मिट जावेंगे परिजन जी ॥४॥

क्योंकि पुण्य का उदय हुआ सो, आज मिला बल रूप यहाँ।
पापोदय में सुभौम जैसे, बच पाये थे भूप कहाँ ॥
ज्ञान मिला जो क्षयोपशम से, ज्ञान सिन्धु का अंश रहा।
इसका भी विश्वास नहीं है, कब हो जावे ध्वंस हहा ॥५॥

चक्रवर्ति श्री सनतदेह जो, कामदेव की मूर्ति रहा।
शक्री ने भी करी प्रशंसा, करे नेत्र की पूर्ति अहा ॥
वह भी क्षण में कुष्ठ रोग से, ग्रसित हुआ घिनकार महा।
फिर मेरे इस रूप रंग का, कहाँ रहा विश्वास हहा ॥६॥

इन्द्रभूति श्री गौतम स्वामी ने, जैसे ही मान तजा।
वीर प्रभु के समवसरण में, महावीर का नाम भजा ॥
भाव बने थे विनय युक्त सो, तत्क्षण मुनिव्रत धार लिए।
गणधर बनकर ऋद्धीश्वर वे, श्रुतसागर के पार गए ॥७॥

प्रगट हुई है मृदुता सो ही, नहिं करता अभिमान कभी।
छोड़ दिया कर्तृत्व भाव सो, बचा न मद का भाव कहीं ॥

मैं करता हूँ मैं करता हूँ, ऐसा कहता अभिमानी।
मार्दवता से भरा लबालब कह नहीं सकता विज्ञानी ॥८॥

करता है कर्तव्य सदा सो, आ नहीं सकती गन्ध कभी।
मान युक्त कर्तृत्व भाव की, जिसमें है दुर्गन्ध सही ॥
ऐसे मार्दव वृष को मैं भी, झुक-झुक करके नमन करूँ।
अर्घ चढ़ाकर करूँ वन्दना, पूजूँ शिव पथ गमन करूँ ॥९॥

झालर घण्टा बजा-बजाकर, डोंडी पिटवा नगरी में।
सबको बुलवा कहूँ सभी से, मार्दव वृष सुख गगरी है ॥
सो आओ हम सब ही मिलकर इसके ही गुणगान करे।
नाचे गावे हर्ष मनावे मार्दव का अनुपान करे ॥१०॥

विनय मुक्ति का दरवाजा है विनय ज्ञान का दाता है।
विनय वैर को मिटा मित्रता, सबमें खूब बढ़ाता है ॥
इसीलिए मैं पूजा करके, विनय भाव से भर जाऊँ।
जयमाला यह पूरी करके, पुनः विनय को सिर नाऊँ ॥११॥

ॐ ह्रीं उत्तममार्दवधर्मांगाय नमः जयमाला पूर्णार्घ्य...

आशीर्वाद

दसलक्षण के विधान को जो, भक्तिभाव से करता है।
दस प्रकार के धर्मध्यान पा, भवसागर को तरता है ॥

इत्याशीर्वादः परिपुष्पाञ्जलिं क्षिपामि/क्षिपेत्।

तृतीय - उत्तम आर्जव धर्म पूजन

स्थापना

(ज्ञानोदय)

ऋजुता से मैं आर्जव वृष से, भर जाने को आज यहाँ।
बुला बिठाऊँ उर आसन पर, इससे अच्छा काम कहाँ ॥
सन्निधि करके धर्ममयी यह, जीवन पूरा बन जावे।
इसी भाव से पूजा करने, भक्त द्वार पर नित आवे ॥

ॐ ह्रीं उत्तमार्जव धर्म! अत्र अवतर - अवतर संवौषद् इति आह्वानम्।

ॐ ह्रीं उत्तमार्जव धर्म! अत्र तिष्ठ तिष्ठ ठः ठः स्थापनम्।

ॐ ह्रीं उत्तमार्जव धर्म! अत्र मम सन्निहितो भव भव वषट् सन्निधिकरणम्।

अष्टक

कनक सुनिर्मित कलश भरे हैं, प्रासुक जल से आज यहाँ।
जन्म मिटाकर शिव पहुँचाने वाला वृष है और कहाँ ॥
आर्जव वृष की पूजा करके, निश्छलता से भर जाऊँ।
माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मांगाय जन्म - जरा - मृत्यु विनाशनाय जलं निर्वपामीति स्वाहा।

रजत कटोरी में चन्दन ले, तुम्हें पूजने लाया हूँ।
ताप मिटाने पूज्य धर्म की, पूजा करने आया हूँ ॥
आर्जव वृष की पूजा करके, निश्छलता से भर जाऊँ।
माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मांगाय संसार - ताप विनाशनाय चंदनं निर्वपामीति स्वाहा।

धवलित अक्षत थाली भरकर, धवलिम पद के पाने को।
पूजा करके सरल चित्त से आया तव गुण गाने को ॥
आर्जव वृष की पूजा करके, निश्छलता से भर जाऊँ।
माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मांगाय अक्षयपद प्राप्तये अक्षतान् निर्वपामीति स्वाहा।

मदनदेव के मद को नाशूँ, इसी भाव से पुष्प चढ़ा।
परम सु उत्तम धर्म आपको पूज पुण्य का पुष्प खिला ॥
आर्जव वृष की पूजा करके, निश्छलता से भर जाऊँ।
माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मागाय कामबाण विश्वसनाय पुष्पं निर्वपामीति स्वाहा।
 भक्ष्याभक्ष्य सु खाकर भी नहीं, भूख मिटी सो नैवज ये।
 चरण चढ़ाऊँ भक्ति-भाव से, परमोत्तम श्री वृषपद में ॥
 आर्जव वृष की पूजा करके, निश्छलता से भर जाऊँ।
 माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मागाय क्षुधारोग विनाशनाय नैवेद्यं निर्वपामीति स्वाहा।
 दीप लिया यह जगमग करता, अंधकार नहीं बच पावे।
 ज्ञानदीप पा जाने केवल तव पद में ही रच जावे ॥
 आर्जव वृष की पूजा करके, निश्छलता से भर जाऊँ।
 माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मागाय मोहान्धकार विनाशनाय दीपं निर्वपामीति स्वाहा।
 धूप सुलेकर पूजा करता, सरलमना मैं आज यहाँ।
 कर्म जलाने में सक्षम इस ऋजुता जैसा धर्म कहाँ ॥
 आर्जव वृष की पूजा करके, निश्छलता से भर जाऊँ।
 माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मागाय अष्टकर्मदहनाय धूपं निर्वपामीति स्वाहा।
 फल की इच्छा छोड़ मिष्ट फल, लेकर तुम्हें चढ़ाता हूँ।
 शिव फल पाने छोड़ दिखावा, पूजन आज रचाता हूँ ॥
 आर्जव वृष की पूजा करके, निश्छलता से भर जाऊँ।
 माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मागाय महामोक्षफल प्राप्तये फलं निर्वपामीति स्वाहा।
 दीप धूप नैवेद्य पुष्प ये, सभी मिलाकर अर्घ बना।
 पूजन करके भेंट किया तो, इच्छित मेरा कार्य बना ॥
 आर्जव वृष की पूजा करके, निश्छलता से भर जाऊँ।
 माया - छल से कपट भाव से, स्वामी अब तो डर जाऊँ ॥

ॐ ह्रीं उत्तमार्जवधर्मागाय अनर्घ पद प्राप्तये अर्घ्यं निर्वपामीति स्वाहा।

प्रत्येक अर्घ्य

आर्जव वृष को इन्द्र भी, पूजे छल को छोड़।
 मैं भी पूजूँ अर्घ से, वृष से नाता जोड़ ॥
 इति मण्डलस्योपरि पुष्पाञ्जलिं क्षिपामि/क्षिपेत्

उत्तम आर्जवधर्म के अर्घ्य

(नेन्द्र)

बाँस जड़ों सी माया से बन, जाय महा मिथ्यात्वी।
 इसको छोड़े आर्जव धर्मी, बन जाता सम्यक्त्वी ॥
 सरल भाव से भरा लबालब, धर्म सु आर्जव वाला।
 जिसने इसको पूजा उसने, पहनी सुख की माला ॥१८॥

ॐ ह्रीं अनन्तानुबन्धी मायारहितोत्तम - आर्जवधर्मागाय नमः अर्घ्य...।
 छल छिद्रों से युक्त हुआ औ, रखकर मन में माया।
 भक्ति करी थी सत्य देव की, सो ही शिव नहीं पाया ॥
 कपट छोड़कर सिद्धों को जो, भजकर आर्जव धारे।
 मुनि बनकर वह भव्य शीघ्र ही, सिद्ध शिला को पावे ॥१९॥

ॐ ह्रीं अप्रत्याख्यानावरण मायारहितोत्तम - आर्जवधर्मागाय नमः अर्घ्य...।
 बगुला जैसी चालें छोड़े, मृदुमति सा छल छोड़े।
 निश्छल होकर आर्जव धर्मी, निज से नाता जोड़े ॥
 ऋजुता पूर्वक पूजा करता, आर्जव वृष को पाने।
 उसी धर्म को अर्घ चढ़ाऊँ, निज स्वभाव में आने ॥२०॥

ॐ ह्रीं प्रत्याख्यानावरण मायारहितोत्तम - आर्जवधर्मागाय नमः अर्घ्य...।
 चौथी माया को भी अन्दर, से निकालकर फेंके।
 वो ही सच्चा वीतराग बन, सिद्धालय को देखे ॥
 टेढ़ी-मेढ़ी चालें तजकर, आर्जव वृष को पूजूँ।
 ऋजु बन जाऊँ हे स्वामी! अब, भव में मैं नहीं जूझूँ ॥२१॥

ॐ ह्रीं संज्वलन मायारहितोत्तम - आर्जवधर्मागाय नमः अर्घ्य...।
 जिनेन्द्र पद में जाकर भी तो, करके हाय दिखावा।
 पूजा की थी करी अर्चना, विधान रचकर हा! हा!! ॥
 ख्याति लाभ की वांछा से ही, सारा ढोंग रचाया।
 आर्जव वृष की शरण मिली तब, सबको झूठा पाया ॥२२॥

ॐ ह्रीं जिनपूजादौ कृत माया - निराकरणाय - उत्तमार्जवधर्मागाय नमः अर्घ्य...।
 जिनवाणी के शब्दों का भी, अर्थ किया मनमाना।
 यश पाने को मीठे वचनों का पहना था बाना ॥

धूल डालकर आँखों भोले, भवि को मूर्ख बनाया।
तव प्रसाद से ऋजुता आयी, सो ही अर्घ चढ़ाया ॥२३॥

ॐ ह्रीं जिनागमार्थादौ कृत माया निराकरणाय - उत्तमार्जवधर्मागाय नमः अर्घ्य...।
गुरुवर को भी हा! हा!! मैंने, स्वार्थ वशी ठग डाला।
यम नियमों में गली निकाली, डर न किसी का पाला।
स्वयं आपको दुख गर्तों में, पटका बन मतवाला।
अब तो पूजूँ आर्जव वृष को, भव न बने मम काला ॥२४॥

ॐ ह्रीं गुरुवर सेवादौ कृत माया निराकरणाय - उत्तमार्जवधर्मागाय नमः अर्घ्य...।
सोनागिरि सम्पेदशिखर कैलासगिरी गिरनारी।
चम्पापुर श्री सिद्धक्षेत्र पर, काम किया छलकारी।
उनको तजकर निश्छलता से, भक्ति करें ऋजु साथी।
आर्जव वृष की पूजा रच मैं, शुचिता पाऊँ खासी ॥२५॥

ॐ ह्रीं सिद्धक्षेत्रादौ कृत माया निराकरणाय - उत्तमार्जवधर्मागाय नमः अर्घ्य...।
महावीरजी गोमटेश में, कुण्डलपुर व्यवहारी।
जाकर छुप-छुप पाप किया ओ, बना हाय अधकारी।
आर्जव वृष को समझा अब सो, सबको छोड़ूँ स्वामी।
पूज्य धर्म को अर्घ चढ़ाकर, फिर न बनूँ मैं कामी ॥२६॥

ॐ ह्रीं अतिशय क्षेत्रादौ कृत माया निराकरणाय - उत्तमार्जवधर्मागाय नमः अर्घ्य...।

पूर्णार्घ्य

(घत्ता)

यह धर्म निराला, छल को टाला, जिसने वो ही पा सकता।
जो इसको पाले, अध नहीं काले, जीवन में वो कर सकता ॥
मैं अर्घ बनाऊँ, चरण चढ़ाऊँ, आर्जव वृष के धारी को।
ये आर्जव मेरे, भव के फेरे, मेट मोक्ष सुखकारी हो ॥

ॐ ह्रीं उत्तमार्जवधर्मागाय नमः पूर्णार्घ्य...।

जाप्य—ॐ ह्रीं उत्तमार्जव धर्मागाय नमः ॥(१/२७/१०८...)॥

जयमाला

(दोहा)

तीजे वृष की माल कह, चाहूँ मैं त्रय रत्न।
मिथ्यात्रय को नाशकर, करूँ मोक्ष का यत्न ॥१॥

(ज्ञानोदय)

धर्म रहा यह तीजा आर्जव, कुटिलपने का नाश करे।
इसका धारक सरल स्वभावी, शिव ललना को पास करे ॥
आर्जवधर्मी नक्षत्रों में चंदा जैसा चमक उठे।
स्वर्णहार में जटित रत्न सम धर्मात्मा में दमक उठे ॥२॥

मायावी छलधारी भी तो इसको ठग नहीं पायेगा।
षड्यंत्री बन ठगने आया तो धोखा ही खायेगा ॥
ओ हो सरल मनस्वी को सब अपने पास बिठाते हैं।
कभी न होती शंका उस पर पाप सभी झड़ जाते हैं ॥३॥

आर्जव वृष का धारक ओ हो, नींद चैन की सोता है।
जग का बच्चा-बच्चा इसका मात्र मित्र ही होता है ॥
आर्जवधर्मी यश को पाता, कीर्ति पताका फहराता।
आर्जव वृष की महिमा बतला, आर्जवता में रम जाता ॥४॥

सोमा सति ने निश्छलता से हाथ डालकर क्षणभर में।
हार निकाला रत्नजटित जो, रखकर लाया पति घट में ॥
रत्नहार यह पहले स्वामी, को, पहना सुख पाऊँगी।
पतिव्रता का धर्म पालकर, जीवन सफल बनाऊँगी ॥५॥

यही सोचकर पति को पहना देख रही थी तब तो हा!!
हार बना था अजगर जैसा लम्बा-मोटा साँप हहा!!
कारण पति ने छल करके ही साँप घड़े में लाकर के।
रत्नहार कह दिया पति को, उसके ही गुण गाकर के ॥६॥

सोमा की निश्छलता से ही, विषधर भी वा! द्वार बना।
और कपट के कारण पति के, रत्नहार भी साँप बना ॥
सेठ सुदर्शन निश्छल था, सो सूली भी सिंहासन हो।
कीर्ति प्रदायक बनी धन्य हो, आर्जव वृष के धारक को ॥७॥

रानी ने छल करके हा! हा!! , पाप कमाया भारी था।
फल में वह बदनाम हुई फिर, नरक मिला दुखकारी हा ॥

छल का फल अरु आर्जव वृष की, महिमा सुनकर आया मैं ।
पूजा करने पूज्य धर्म की, मौका पा हरषाया मैं ॥८॥

नाच- नाचकर ताल बजाकर, झुन - झुन झुनिया खूब बजा ।
मुलक - मुलककर प्रमुदित मन से, अर्घ चढ़ाऊँ पूर्ण महा ।
तुमक - तुमककर तुमका दूँ मैं, कटि मटकाकर नृत्य करूँ ।
नम - नम करके आर्जव वृष की, पूजा करके सत्य वरूँ ॥९॥

इस विधि पूरी करके माला, मानो मालामाल हुआ ।
गुणगाकर के मानव-भव में आज सफल यह बाल हुआ ॥
जयमाला यह विजयमाल है, माया छल पर जय पाने ।
पढ़ सुनकरके बने सुनिश्छल, और अन्त में शिव पावो ॥१०॥

ॐ ह्रीं उत्तमार्जवधर्मांगाय नमः जयमाला पूर्णार्घ्य... ।

आशीर्वाद

दशलक्षण के विधान को जो, भक्तिभाव से करता है ।
दश प्रकार के धर्मध्यान पा, भवसागर को तरता है ॥

इत्याशीर्वादः परिपुष्याज्जलिं क्षिपामि/क्षिपेत् ।

चतुर्थ—उत्तम शौच धर्म पूजन

स्थापना

सूक्ष्म लोभ भी जब नहीं बचता, तभी शौच वृष उत्तम हो ।
क्षपक ऋषीश्वर इसको पाकर, जीवन करते सत्तम औ ॥
ऐसे उत्तम परमोत्तम इस शौच धर्म को हृदय बुला ।
पूजा करता लोभ मिटाने, अवसर सुन्दर श्रेष्ठ मिला ॥

(दोहा)

आह्वानन है स्थापना, सन्निधि है वृषराज ।

अष्ट द्रव्य ये भेंटकर, चाहूँ निज का राज ॥

ॐ ह्रीं उत्तम शौच धर्म! अत्र अवतर - अवतर संवौषद् इति आह्वानम् ।

ॐ ह्रीं उत्तम शौच धर्म! अत्र तिष्ठ तिष्ठ ठः ठः स्थापनम् ।

ॐ ह्रीं उत्तम शौच धर्म! अत्र मम सन्निहितो भव भव वषट् सन्निधिकरणम् ।

(अष्टक)

(लय - कहाँ गये चक्री...)

रजत कलश में निर्मल जल ले, तुम्हें चढ़ाऊँगा ।
फल में निश्चित पुनर्जन्म से, मैं बच पाऊँगा ॥
शौच - धर्म की पूजा करके, लोभ मिटाता हूँ ।
शौच - धर्म के धारी को मैं, उर बिठलाता हूँ ॥

ॐ ह्रीं उत्तमशौचधर्मांगाय जन्म - जरा - मृत्यु विनाशनाय जलं निर्वपामीति स्वाहा ।

शीतल चन्दन देह ताप को, मात्र मिटाता है ।
शौच - धर्म का आश्रय झट से, पाप घटाता है ॥
सन्तोषी बन जाने को मैं, चन्दन लाया हूँ ।
शौच - धर्म की पूजा करने, मैं ललचाया हूँ ॥

ॐ ह्रीं उत्तमशौचधर्मांगाय संसारताप विनाशनाय चंदनं निर्वपामीति स्वाहा ।

थाली भरकर चावल लाया, पूजा करने को ।
सोचा स्वर्णिम मौका है, यह, तृष्णा हरने को ॥
लोभ छोड़कर विषयभोग का, मन्दिर आया हूँ ।
शौच - धर्म की पूजा करके, मैं हरषाया हूँ ॥

ॐ ह्रीं उत्तमशौचधर्मांगाय अक्षयपद प्राप्तये अक्षतान् निर्वपामीति स्वाहा ।

कोशिश करके हार गया पर, काम न हारा है।
 इसे हटाने शौच धर्म ही उत्तम चारा है ॥
 इसीलिए मैं शौच-धर्म को पुष्प चढ़ाता हूँ।
 लोभ मिटाकर गद्गद् होकर पूज रचाता हूँ ॥
 ॐ ह्रीं उत्तमशौचधर्मांगाय कामबाण विध्वंसनाय पुष्पं निर्वपामीति स्वाहा।
 खा-खाकर के थका तथापि, भूख सताती है।
 भूख मिटाने तव पूजा ही, राह दिखाती है ॥
 क्षुधा मिटाने शौच - धर्म! नैवेद्य चढ़ाता है।
 निर्लोभी बन जाने शिव पथ कदम बढ़ाता हूँ ॥
 ॐ ह्रीं उत्तम शौचधर्मांगाय क्षुधारोग विनाशनाय नैवेद्यं निर्वपामीति स्वाहा।
 मोह तमस में सब कुछ भूला, तत्त्व न समझा हूँ।
 इसीलिए तो पुत्र पौत्र के, सुख में उलझा हूँ ॥
 शौच-धर्म की महिमा सुनकर, दीपक लाता हूँ।
 लालच तजने तव पूजा को, सक्षम पाता हूँ ॥
 ॐ ह्रीं उत्तम शौचधर्मांगाय मोहान्धकार विनाशनाय दीपं निर्वपामीति स्वाहा।
 धूप भले ही जड़ है लेकिन, भाव सुचेतन है।
 शौच-धर्म की पूजा ही तो, सुख का केतन है ॥
 इसीलिए तो प्रसन्नता से, धूप बनाई है।
 शुचिता पाने शिव को जाने, तुम्हें चढ़ाई है ॥
 ॐ ह्रीं उत्तम शौचधर्मांगाय अष्टकर्म दहनाय धूपं निर्वपामीति स्वाहा।
 श्रीफल लौंग सुपारी के सह, गोला-ऐला ले।
 थाली भरकर फल लाया है, पद में चेला ये ॥
 शौच-धर्म को चढ़ा चाहता, लोभ मिटावे ये।
 परिजन-पुरजन से ममता तज, शिव में जावे ये ॥
 ॐ ह्रीं उत्तम शौचधर्मांगाय महामोक्षफल प्राप्तये फलं निर्वपामीति स्वाहा।
 जल फल चन्दन अक्षत लेकर, पुष्प मिलाए हैं।
 शौच-धर्म की अर्चा करने, भाग्य खिला है ये ॥
 अर्घ चढ़ाकर अहो धर्म को, वह पद पाऊँगा।
 कभी न छूटे उसको पाकर, नहीं भव आऊँगा ॥
 ॐ ह्रीं उत्तमशौचधर्मांगाय अनर्घपद प्राप्तये अर्घ्यं निर्वपामीति स्वाहा।

प्रत्येक अर्घ्य

(दोहा)

शौच धर्म से उतरता, पाप परिग्रह भार।
 सो पूजूँ मैं अर्घ दे, यही जगत में सार ॥

इति मण्डलस्योपरि पुष्पाञ्जलिं क्षिपामि/क्षिपेत्

उत्तम शौच धर्म के अर्घ्य

(लय-कहाँ गये)

चक्रवर्ति के वैभव का मन लालच आया सो।
 भूल गया जब शौचधर्म को तब दुख पाया औ ॥
 सन्तोषी बन जैनधर्म का, भक्त बना हूँ मैं।
 समझ गया हूँ वृष महिमा सो, अर्घ चढ़ाऊँ ये ॥२७॥
 ॐ ह्रीं चक्रवर्ति - पद सुखवाञ्छा - रहितोत्तम - शौचधर्मांगाय नमः अर्घ्य...।
 तीन खण्ड का अधिपति बनने, की नहीं इच्छा है।
 तीन-लोक का राजा बनने, वृष ही सच्चा है ॥
 यही सोच जब शौच धर्म की, पूजा करता हूँ।
 लगता मानों मुक्ति रमा को, तत्क्षण वरता हूँ ॥२८॥
 ॐ ह्रीं नारायण - प्रतिनारायण-पद सुखवाञ्छा-रहितोत्तम-शौचधर्मांगाय नमः अर्घ्य...।
 बड़ा महल हो दुर्ग किला हो, मेरा यश फैले।
 चाहे मुझको प्रेम करे, व्यापार बहुत फैले ॥
 वांछा ऐसी छोड़ शौच वृष, आश्रय लेता हूँ।
 थाली भरकर अर्घ सुप्यारा, पद में देता हूँ ॥२९॥
 ॐ ह्रीं धन - वैभव - यश - वाञ्छा - रहितोत्तम - शौचधर्मांगाय नमः अर्घ्य...।
 अमर पुरी में जाऊँ मानव, भव में सुख होवे।
 पुत्र-पौत्र हो आज्ञापालक, मेरे पद धोवे ॥
 परभव सुख को तिलाञ्जलि दे, शिव सुख चाहूँ मैं।
 इसीलिए तो शौच-धर्म की, पूज रचाऊँ मैं ॥३०॥
 ॐ ह्रीं परलोक - सुख - वाञ्छा - रहितोत्तम - शौचधर्मांगाय नमः अर्घ्य...।
 स्पर्शन रसना घ्राण चक्षु के, भोग न चाहूँ मैं।
 इनके विषयों में फँस निशदिन, दुख ही पाऊँ मैं ॥

शौच धर्म ही जग पूजित सो, इसको धारूँगा।
 सिद्धालय के सुख पाने मैं, पूज रचाऊँगा ॥३१॥

ॐ ह्रीं पंचेन्द्रिय - विषयभोग - वाञ्छा रहितोत्तम - शौचधर्मांगाय नमः अर्घ्य...।
 भाई माता बहिन पुत्र के, दुःख मिटाने को।
 लोभी बन ठग लिया उन्हीं के, भाग्य खिलाने को ॥
 त्याग करूँ अब उनसे ममता, मोह सु तजता हूँ।
 पूर्ण शौच को पाने मैं तो, वृष को भजता हूँ ॥३२॥

ॐ ह्रीं बन्धु - बान्धव - ममत्व रहितोत्तम - शौचधर्मांगाय नमः अर्घ्य...।
 मृत्यु न होगी मेरी मैं यदि, पौष्टिक भोजन से।
 और रोग को जड़ से ही मैं, मेढूँ औषध से ॥
 लोभ छोड़कर जीवन का वृष, शौच सु पाऊँगा।
 अर्घ चढ़ाकर इसी धर्म को, शिव में जाऊँगा ॥३३॥

ॐ ह्रीं जीवन - मरणाकांक्षा - रहितोत्तम - शौचधर्मांगाय नमः अर्घ्य...।
 सप्त धातुमय तन से मैं हा!, राग सु करता हूँ।
 रहा घृणास्पद फिर भी इसको, रम्य समझता हूँ ॥
 शौच धर्म को पाया है सो, अशुचि देह से ये।
 ममता तज हम भक्त धर्म को, अर्घ चढ़ाते हैं ॥३४॥

ॐ ह्रीं शरीर - सुख - वाञ्छा रहितोत्तम - शौचधर्मांगाय नमः अर्घ्य...।
 नहा - नहाकर अशुचि द्रव्य से, मैल उतारा था।
 कर न सका पर पवित्र इसको, मैं तो हारा था ॥
 सो लेता हे शौचधर्म! अब, शरण आपकी मैं।
 अर्घ चढ़ाऊँ खुल जावे मम, गाँठ पाप की ये ॥३५॥

ॐ ह्रीं सर्वाशुचिता - रहितोत्तम - शौचधर्मांगाय नमः अर्घ्य...।

पूर्णार्घ्य

(घत्ता)

यह धर्म शौच है, नहीं सोच में, पड़ सकते जो धारेंगे।
 वे शोक रहित हो, शौक सहित हो, पालन कर अघ वारेंगे ॥
 सो अर्घ सजावे, पद में लावे, हम भी इसको पाने को।
 यह शीघ्र मिलेगा, लोभ टलेगा, द्वार खुले शिव जाने को ॥

ॐ ह्रीं उत्तमशौचधर्मांगाय नमः पूर्णार्घ्य...।

जाय्य-ॐ ह्रीं उत्तमशौचधर्मांगाय नमः। (१/२७/१०८...)

जयमाला

(दोहा)

शौच धर्म की माल ये, शीघ्र मिटाती जाल।
 लोभ भाव का सो कहूँ, होकर भी मैं बाल ॥१॥

(ज्ञानोदय)

शौच धर्म वह नीर रहा जो, कर्म मलों को धो डाले।
 लोभ त्याग कर पा सकता, संतोष भाव को जो धारे ॥
 लोभ पाप का बाप कहा है, लोभ शत्रु है सब जग का।
 लोभवशी ही कर लेता है, जीव दुःखप्रद अघतम हा! ॥२॥

सप्तधातु से भरा अशुचिमय, देह सुनिर्मल हो जाता।
 भोगो का तज करके लालच, शौच - धर्म जब अपनाता ॥
 लुब्धक जैसा बड़ा सेठ भी, धन का लोभी बन करके।
 पानी की जब हुई बाढ़ कम, उस जल में ही घुस करके ॥३॥

लकड़ी आदिक ढूँढ रहा था, प्राणों की भी चिन्ता ना।
 दिया भूप ने भारी धन पर, तृप्त हुआ नहीं चित्त हहा ॥
 सो परदेशी बनकर लौटा, धन का अर्जन करके वो।
 जहाज उसका डूब गया तो, गया नरक में मरके वो ॥४॥

लालच ने ही हा! हा!! उसको, श्वभ्रसिन्धु में भेज दिया।
 वर्षों - वर्षों दुःख सहे अरु, सही वेदना खेद किया ॥
 एक सेठ जो पाँच शतक निज, मित्रों के सह जाता था।
 व्यापारी बन हीरे मोती माल कमाकर लाता था ॥५॥

एक बार इक तस्कर ने आ, धर्म विरोधी पापी जो।
 धन इच्छुक वो धर्म न जाने, करता आपाधापी औ ॥
 बोला सब मिल कहो जिनेश्वर, धर्म नहीं है इस जग में।
 नहीं तो सबको अभी उतारूँ, मौत घाट पर इक पल में ॥६॥

और तुम्हारा सारा धन ये, लूटूँगा मैं जल्दी से।
 मार - मार आचार करूँ - सो पड़े रहोगे धरती पे ॥

आदि-आदि दी बहुत धमकियाँ, किन्तु न उन पर असर हुआ।
वे बोले ओ तीन लोक में, जिनशासन ही परम रहा ॥७॥
चाहे ले लो धन - दौलत या, मार - मार कर प्राण हरो।
जिनशासन को नहीं रहा यह, कह न सके त्रय काल अहो ॥
फलतः आकर एक देव ने, तस्कर को फटकारा था।
और सेठ के चरण स्पर्श कर, मन ही मन हरषाया था ॥८॥
धन्य सेठ ने धन वैभव का, तथा प्राण का लोभ तजा।
उसके फल में कीर्ति मिली फिर, स्वर्ग लोक में सौख्य भला ॥
ऐसे उत्तम शौच धर्म की, बजा - बजाकर ताल सदा।
ढोल - नगाड़े बजा - बजाकर, अर्घ चढ़ाऊँ थाल सजा ॥९॥
मधुर स्वरों में झूम - झूमकर, नाच - नाच गुणगान करूँ।
विषय भोग का लोभ छोड़कर, शौच-धर्म अनुपान करूँ ॥
गत लोभी बन लालच छोड़ूँ, मात्र भावना उर में है।
सो जयमाला पूरी करके, अर्घ चढ़ाऊँ पद में मैं ॥१०॥

ॐ ह्रीं उत्तमशौचधर्माय नमः जयमाला पूर्णार्घ्य...।

आशीर्वाद

दशलक्षण के विधान को जो, भक्ति - भाव से करता है।
दश प्रकार के धर्म - ध्यान पा, भवसागर को तरता है ॥
इत्याशीर्वादः परिपुण्याञ्जलिं क्षिपामि/क्षिपेत्।

पंचम-उत्तम - सत्य धर्म पूजन

स्थापना

(ज्ञानोदय)

कठोर कर्कश पाप कार्य का त्याग जहाँ हो जाता जी।
हित-मित प्यारे अमृत जैसे, मिष्ट वचन सुख दाता ही ॥
बोले जाते वही धर्म तो, मोक्ष महल का द्वार कहा।
उसे पूजने भाव बने मम, भाग्य खुला सौभाग्य महा ॥

(दोहा)

सत्य - धर्म की स्थापना, आह्वानन कर आज।

सन्निधि करके पूजता, हृदय बिठा सिरताज ॥

ॐ ह्रीं उत्तम सत्य धर्म! अत्र अवतर - अवतर संवौषद् इति आह्वानम्।

ॐ ह्रीं उत्तम सत्य धर्म! अत्र तिष्ठ तिष्ठ ठः ठः स्थापनम्।

ॐ ह्रीं उत्तम सत्य धर्म! अत्र मम सन्निहितो भव भव वषद् सन्निधिकरणम्।

अष्टक

(लय-शांतिनाथ के पद पंकज...)

जन्म मिटाने प्रासुक जल की, भरकर लाऊँ झारी।
पूजा करके चाहूँ आवे, शाश्वत बनने बारी ॥
सत्यधर्ममय जीवन हो यह, इसी भाव से आऊँ।
पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्माय जन्म - जरा - मृत्यु विनाशनाय जलं निर्वपामीति स्वाहा।

ताप मिटाने कलशों में मैं, चन्दन भरकर लाया।
पूजा की तो मेरे मन में, केवल धर्म समाया ॥
सत्यधर्ममय जीवन हो यह, इसी भाव से आऊँ।
पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्माय संसारताप विनाशनाय चंदनं निर्वपामीति स्वाहा।

धवल सुउज्ज्वल चावल की मैं, भरकर लाया थाली।
भवसागर में भटकन से तव, भक्ति बचाने वाली ॥
सत्यधर्ममय जीवन हो यह, इसी भाव से आऊँ।
पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्माय अक्षयपद प्राप्तये अक्षतान् निर्वपामीति स्वाहा।

काम भाव में भूल सभी को, इधर-उधर भरमाया।
 महिमा तेरी सुनकर मैं भी, पुष्प चढ़ाने लाया ॥
 सत्यधर्ममय जीवन हो यह, इसी भाव से आऊँ।
 पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्मागाय कामबाण विध्वंसनाय पुष्पं निर्वपामीति स्वाहा।
 भूख व्याधि को भू लुढ़काकर, स्वभाव अनशन पाया।
 इसी भाव से चढ़ा सुनैवज, पूजन कर हरषाया ॥
 सत्यधर्ममय जीवन हो यह, इसी भाव से आऊँ।
 पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्मागाय क्षुधारोग विनाशनाय नैवेद्यं निर्वपामीति स्वाहा।
 चंगुल से अब निकल मोह के, शिव पथ ही मन भाया।
 मार्ग-प्रदर्शक दीपक पाने, दीप चढ़ाने आया ॥
 सत्यधर्ममय जीवन हो यह, इसी भाव से आऊँ।
 पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तम सत्य धर्मागाय मोहान्धकार विनाशनाय दीपं निर्वपामीति स्वाहा।
 कौन-कौन सी खुशबू वाले, द्रव्य ढूँढकर लाऊँ।
 धूप बनाकर तुम्हें चढ़ाऊँ, कर्म जला सुख पाऊँ ॥
 सत्यधर्ममय जीवन हो यह, इसी भाव से आऊँ।
 पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्मागाय अष्टकर्म दहनाय धूपं निर्वपामीति स्वाहा।
 फल की आशा छोड़ फलों को, थाली में भर लाया।
 आशा फिर भी लगी मोक्ष की, तभी चढ़ाने आया ॥
 सत्यधर्ममय जीवन हो यह, इसी भाव से आऊँ।
 पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्मागाय महामोक्षफल प्राप्तये फलं निर्वपामीति स्वाहा।
 चन्दन अक्षत पुष्प सुनैवज और मिलाया पानी।
 अर्घ बनाकर पूजा करके, चाहूँ शिव सुखखानी ॥
 सत्यधर्ममय जीवन हो यह, इसी भाव से आऊँ।
 पूजा करके भक्ति-भाव से, निशदिन शीश नमाऊँ ॥

ॐ ह्रीं उत्तमसत्यधर्मागाय अनर्घपदप्राप्तये अर्घ्यं निर्वपामीति स्वाहा।

प्रत्येक - अर्घ्य

(दोहा)

सत्य वचन से सफल हो, पा लेना ये जीभ।
 अष्टक देकर अर्घ से, उसी धर्म को ईश ॥

इति मण्डलस्योपरि पुष्पाञ्जलिं क्षिपामि/क्षिपेत्

उत्तम सत्य धर्म के अर्घ्य

(दोहा)

क्रोध भाव से हे प्रभो!, नहीं स्वीकारा सत्य।
 सच्चाई को समझ मैं, पाऊँ शिव का पथ ॥३६॥

ॐ ह्रीं क्रोधकषायरहितोत्तम - सत्यधर्मागाय नमः अर्घ्य...।
 लोभी बनकर सत्य का, गला दिया था घोंट।
 सत्य धर्म को मैं भजूँ, लगे न अघ की चोट ॥३७॥

ॐ ह्रीं लोभकषायरहितोत्तम - सत्यधर्मागाय नमः अर्घ्य...।
 भय के कारण सत्य को, नहीं किया स्वीकार।
 समझ महत्ता धर्म को, पूजूँ हे भयहार ॥३८॥

ॐ ह्रीं भय नोकषायरहितोत्तम - सत्यधर्मागाय नमः अर्घ्य...।
 हँसी-हँसी में झूठ को, बतलाया सुख सत्य।
 छोड़, सत्य आराधना, करूँ रहूँ शिव पन्थ ॥३९॥

ॐ ह्रीं हास्य नोकषायरहितोत्तम - सत्यधर्मागाय नमः अर्घ्य...।
 सत्य वही जग पूज्य जो, आगम के अनुकूल।
 उसको धारणकर प्रभो!, पाऊँ मैं भवकूल ॥४०॥

ॐ ह्रीं अनुवीचिभाषणरहितोत्तम - सत्यधर्मागाय नमः अर्घ्य...।
 सत्को कहकर असत् हा!, किया सत्य का लोप।
 सत्यघोष सम ना बने, भाव कभी प्रतिलोम ॥४१॥

ॐ ह्रीं सतपलाप - रहितोत्तमसत्यधर्मागाय नमः अर्घ्य...।
 असत् वस्तु को सत् बता, उठा दिया विश्वास।
 छोड़ इसे, वृष सत्य को, धारूँ मैं हर श्वास ॥४२॥

ॐ ह्रीं असदुद्भावन रहितोत्तमसत्यधर्मागाय नमः अर्घ्य...।
 अन्य वस्तु को अन्य कह, छोड़ दिया वृष सत्य।
 सत्य धर्म की पूज से, मिटे पाप के कृत्य ॥४३॥

ॐ ह्रीं पर रूप कथन रहितोत्तमसत्यधर्मागाय नमः अर्घ्य...।

गर्हित अप्रिय बोल अरु, छोड़े सब सावद्य।

मुनि बनकर पावे वही, सत्य धर्म को सद्य ॥४४॥

ॐ ह्रीं गर्हितसावद्याप्रियवचन - रहितोत्तमसत्यधर्मागाय नमः अर्घ्य...।

जनपद आदिक सत्य के, कहे गये दस भेद।

उसकी पूजा से मिले, पद जो है निर्वेद ॥४५॥

ॐ ह्रीं जनपदादि - दशभेद - सहितोत्तम - सत्य - धर्मागाय नमः अर्घ्य...।

पूर्णार्घ्य (घत्ता)

जो धर्म सत्य है, श्रेष्ठ पथ्य है, मोक्षमार्ग में भविजन के।

सो उर में धारूँ, अघ को टालूँ - करूँ विराजित रग-रग में ॥

मैं अष्ट - द्रव्य ले, पूज्य श्रव्य के, चरण पूजने आया हूँ।

वृष सत्य सुपाने, शिव में जाने, मुलक - मुलक हरषाया है ॥

ॐ ह्रीं उत्तमसत्यधर्मागाय नमः पूर्णार्घ्य...।

जाप्य-ॐ ह्रीं उत्तमसत्यधर्मागाय नमः ॥ (९/२७/१०८ बार)

जयमाला

पूजा करके अब कहूँ, सत्य धर्म की माल।

चाहूँ मेरी भी प्रभो!, सत्य मयी हो चाल ॥१॥

(ज्ञानोदय)

सत्य वचन ही वचनों का सुन, सर्वोत्तम आभूषण है।

सत्य वचन से सुन्दर लगता, चाहे हो गतभूषण ये ॥

सत्य बोलने वाले की वा!, वाणी अमृत घोलेगी।

इस कारण ही आत्मा इसकी, भव-भव में नहीं डोलेगी ॥२॥

सत्य वचन सम नहीं औषध है, पर की पीर मिटाने में।

और यही है उत्तम साधन, शिव का राज्य दिलाने में ॥

झूठ बोलकर वसु राजा हा!, क्षणभर में पाताल गया।

सत्य-धर्म को छोड़ दिया सो, शीघ्र काल के गाल गया ॥३॥

सेठ रहा धनदेव नाम का, उसका था जिनदेव सखा।

दोनों ही जब धन अर्जनकर, लौटे अपने देश यदा ॥

याद दिलायी वादे की तो, मित्र बिगड़कर बोल पड़ा।

आधे की नहीं बात रही तू, झूठ बोलता बहुत बड़ा ॥४॥

याद दिलायी बहुत बार जिनदेव मित्र को फिर भी हा!।

नहीं माना तो दोनों में ही, मच बैठा था झगड़ा क्या! ॥

दोनों ही जब न्याय सुपाने, राजा के दरबार गए।

बात सुनायी अपनी-अपनी, सुनकर सब हैरान हुए ॥५॥

सही न्याय हो दोनों का यह, सोच भूप ने बात कही।

दोनों के ही हाथों में रख, दो अंगारे लाल सही ॥

जिसकी सच हो वह न जलेगा और दूसरा जल जावे।

तभी सत्य धनदेव रहा सो, हाथ न उसके जल पाये ॥६॥

और झूठ जिनदेव सखा के कर जल करके राख हुए।

सत्य-धर्म की विजय देखकर, चेतन सबके जाग गए ॥

ऐसे उत्तम अनुपम अद्भुत सत्य-धर्म की महिमा को।

कह पाएगा कौन जगत में, सर्वोत्तम वृष गरिमा को ॥७॥

फिर भी मैंने सत्य-धर्म का, लघु धी से गुणगान किया।

मानव-भव को पाकर मैंने, सार्थक ये ही काम किया ॥

सत्य धर्म के गुण नहीं गाए, तो मतलब क्या जीवन से।

तथा धर्म को नहीं पूजा तो, सार रहा क्या यौवन में ॥८॥

इसीलिए मैं भक्ति-भाव से, द्रव्य सजाकर लाया हूँ।

अल्प-मात्र है फिर भी पूजा, करके मैं हरषाया हूँ ॥

अर्चन का यह अवसर पाकर, प्रसन्न होकर नाचूँ मैं।

ताल-मँझीरे बजा-बजाकर, सच वृष के गुण गाऊँ मैं ॥९॥

पंचम वृष के गुण गाने को शब्द कहाँ ये सक्षम है।

इसका चिंतन करने में मम, मानस भी तो अक्षम है ॥

भक्ति बहुत है, अल्प शक्ति अरु, चित्त रहा मतवाला है।

प्रज्ञा भी है थोड़ी सी सो पूर्ण करूँ जयमाला ये ॥१०॥

ॐ ह्रीं उत्तमसत्यधर्मागाय नमः जयमाला पूर्णार्घ्य...।

आशीर्वाद

दशलक्षण के विधान को जो, भक्तिभाव से करता है।

दश प्रकार के धर्मध्यान पा, भवसागर को तरता है ॥

इत्याशीर्वादः परिपुष्पाञ्जलिं क्षिपामि/क्षिपेत्।

षष्ठ-उत्तम संयम पूजन

स्थापना (ज्ञानोदय)

संयम वृष के बिना न अब तक, कोई भव के पार गया।
अक्ष विषय पर विजय देखकर, कर्म शत्रु भी हार गया॥
ऐसे उत्तम धर्मराज को, उर आसन पर बिठलाऊँ।
पूजा करके छोड़ असंयम, संयममय मैं बन जाऊँ॥

ॐ ह्रीं उत्तम संयम धर्म! अत्र अवतर - अवतर संवौषट् इति आह्वानम्।

ॐ ह्रीं उत्तम संयम धर्म! अत्र तिष्ठ तिष्ठ ठः ठः स्थापनम्।

ॐ ह्रीं उत्तम संयम धर्म! अत्र मम सन्निहितो भव भव वषट् सन्निधिकरणम्।

अष्टक

(नेन्द्र)

कलश लिए ये कनक सुनिर्मित, उनमें भरकर पानी।
संयम वृष को पूजूँ, पूजा बन जावे वरदानी॥
संयम से मन कपि वश होता, संयम है सुखदाता।
चंचलता मिट जावे मेरी, पूजूँ हे जगत्राता॥

ॐ ह्रीं उत्तमसंयमधर्मागाय जन्म - जरा - मृत्यु विनाशनाय जलं निर्वपामीति स्वाहा।

चन्दन मोहित करता मन को, अक्ष शीघ्र ललचावे।
जिससे बढ़ता ताप यदा तब, संतापित हो जावे॥
इसीलिए चंदन से पूजूँ, बनने अक्ष विजेता।
संयम वृष का अर्चन कर, बन जाऊँ विधि का भेत्ता॥

ॐ ह्रीं उत्तमसंयमधर्मागाय संसारताप विनाशनाय चंदनं निर्वपामीति स्वाहा।

प्राणी रक्षा किये बिना नहीं, संयम वृष पल पावे।
निर्दयता से जीव सदा ही, पग-पग ठोकर खावे॥
अक्षत लाया सब जीवों की, रक्षा मैं कर पाऊँ।
पूजा करके संयम की अब, मोक्षमहल में जाऊँ॥

ॐ ह्रीं उत्तमसंयमधर्मागाय अक्षयपद प्राप्तये अक्षतान् निर्वपामीति स्वाहा।

इन्द्रिय गज उन्मत्त बने सो, काम हुआ है हावी।
संयम अंकुश पाने मैं भी, पुष्प चढ़ाऊँ नामी॥
धर्म रहा यह उत्तम इससे, आशाएँ सब छूटे।
काम विजेता के तो क्षण में, कर्म बेड़ियाँ टूटे॥

ॐ ह्रीं उत्तमसंयमधर्मागाय कामबाण विध्वंसनाय पुष्पं निर्वपामीति स्वाहा।

घेवर-बावर खाजा-फैनी, लाकर तुम्हें चढ़ाये।
कारण इनसे भूख मिटेगी, यही सोच भरमाये॥
संयम वृष को पूजा है सो, बात समझ में आयी।
धर्माभूत के पान बिना नहीं, क्षुधा कभी मिट पायी॥

ॐ ह्रीं उत्तमसंयमधर्मागाय क्षुधारोग विनाशनाय नैवेद्यं निर्वपामीति स्वाहा।

अंधकार मम मिटा आज जब, संयमधर को देखा।
समझ गया मैं धर्म यहाँ तब, मिटी पाप की रेखा॥
सो दीपक ले संयम वृष की, पूजा करने दौड़ा।
विषय-भोग से पाप कार्य से, मैंने मन को मोड़ा॥

ॐ ह्रीं उत्तमसंयमधर्मागाय मोहान्धकार विनाशनाय दीपं निर्वपामीति स्वाहा।

त्याग तपस्या सभी व्यर्थ है, संयम वृष नहीं होवे।
कर्म निर्जरा संवर होवे, संयम से विधि खोवे॥
धूप चढ़ाकर इसीलिए मैं, आज पूजने आया।
मैं भी संयमधर बन जाऊँ, भाव यही मन लाया॥

ॐ ह्रीं उत्तमसंयमधर्मागाय अष्टकर्म दहनाय धूपं निर्वपामीति स्वाहा।

कठिन-कठिन तप करके भी तो, मिटी न भव की फेरी।
संयम धारण किये बिना तो, छापी पाप अन्धेरी॥
कुछ भी फल नहीं पाया सो, ये फल की भरकर थाली।
पूजा करने आया शिव में, आवेगी मम बारी॥

ॐ ह्रीं उत्तमसंयमधर्मागाय महामोक्षफल प्राप्तये फलं निर्वपामीति स्वाहा।

अक्षत चन्दन धूप सु पानी, मिला सु अर्घ बनाऊँ।
दीपक-फल चरु-पुष्प आदि भी, लेकर के मैं आऊँ॥
अर्घ चढ़ाऊँ संयम वृष जो, मेटे पाप निशानी।
फल में संयम धरकर मैं भी, पा जाऊँ शिवरानी॥

ॐ ह्रीं उत्तमसंयमधर्मागाय अनर्घपद प्राप्तये अर्घ्यं निर्वपामीति स्वाहा।

प्रत्येक अर्घ्य

संयम वृष ही लोक में, अनन्त गुण भण्डार।

इससे ही शिवसुख मिले, सो पूजूँ मद टाल ॥

इति मण्डलस्योपरि पुष्पाञ्जलिं क्षिपामि/क्षिपेत्

उत्तम संयम धर्म के अर्घ्य

(लय-मुनि सकल...)

नहिं रक्षा मैं कर पाया, सो अघ को मात्र बढ़ाया।
मैं छोड़ असंयम संयम, अब धारूँगा मैं शम दम ॥४६॥
ॐ ह्रीं असंयम - सहितोत्तम - संयमधर्मांगाय नमः अर्घ्य...।
यम सामायिक सुखदायी, धर मुनि ने पीर मिटायी।
उस संयम वृष को पालूँ, भव में निज को नहिं डालूँ ॥४७॥
ॐ ह्रीं सामायिक संयम सहितोत्तम - संयमधर्मांगाय नमः अर्घ्य...।
सुर पूजित संयम दूजा, नहिं पाला सो भव जूझा।
वृष संयम मुझे बचाओ, मम नैया पार लगाओ ॥४८॥
ॐ ह्रीं छेदोपस्थापना संयम सहितोत्तम - संयमधर्मांगाय नमः अर्घ्य...।
परिहार पाप का करके, सुविशुद्ध भाव उर धरके।
बन संयम वृष अनुरागी, हम बने मोक्ष सुखभागी ॥४९॥
ॐ ह्रीं परिहार विशुद्ध संयम सहितोत्तम - संयमधर्मांगाय नमः अर्घ्य...।
जब सूक्ष्म लोभ बस बचता, तब आत्मा निज में रमता।
हो संयम वृष मम पूरा, फलतः हो अघ का चूरा ॥५०॥
ॐ ह्रीं सूक्ष्म साम्प्रदाय संयम सहितोत्तम - संयमधर्मांगाय नमः अर्घ्य...।
वा! सूक्ष्म लोभ भी भागा, मन यथाख्यात में जागा।
वृष संयम की यह महिमा, गा पाऊँ शिव की गरिमा ॥५१॥
ॐ ह्रीं यथाख्यात संयम सहितोत्तम - संयमधर्मांगाय नमः अर्घ्य...।
वश कर ले इन्द्रिय गज को, तो पावे उत्तम यम को।
बन अक्ष विजेता साधु, वृष संयम को मैं साधूँ ॥५२॥
ॐ ह्रीं इन्द्रिय संयम सहितोत्तम - संयमधर्मांगाय नमः अर्घ्य...।
त्रस जीव मरण नहिं टाला, हा! संयम वृष नहिं पाला।
अब संयम को मैं पालूँ, जिससे भव दुख को टालूँ ॥५३॥
ॐ ह्रीं त्रस जीव रक्षा सहित प्राणी संयम सहितोत्तम - संयमधर्मांगाय नमः अर्घ्य...।
जो मन मर्कट को साधे, हो पूरे उसके वादे।
यह संयम धर्म निराला, धर डाले भव को ताला ॥५४॥
ॐ ह्रीं अनिन्द्रिय संयम सहित संयम - धर्मांगाय नमः अर्घ्य...।

पूर्णार्घ्य

(घत्ता)

यह धर्म सु संयम, दे देता दम, कर्म नाश का क्षण भर में।
जो धारण करता, अघ को हरता, सुख पाने को शिव वर ले ॥
सो अर्घ बनाकर, थाल भराकर, संयम वृष को भेंट करें।
फिर संयम धरकर, वन विचरणकर, निज आतम में पैठ सकें ॥
ॐ ह्रीं उत्तमसंयमधर्मांगाय नमः पूर्णार्घ्य...।

जाप्य—ॐ ह्रीं उत्तमसंयमधर्मांगाय नमः ॥ (१/२७/१०८ बार)

जयमाला

संयम वृष की माल है, संयम से भरपूर।
कर दे जीवन को अतः, कहता हो अघ दूर ॥१॥

(ज्ञानोदय)

अक्ष गजों को वश करने में, संयम वृष ही अंकुश है।
सही मार्ग पर चलने इन्द्रिय अश्वों को यह सब कुछ है ॥
संयम वृष यह पृथ्वीकायिक, जलकायिक अरु पावक की।
रक्षा करने वायु वनस्पति, का यह उत्तम साधन जी ॥२॥
त्रसकायिक की रक्षा करने, मार्ग दिखाता दीपक सम।
पापमयी गर्तों में गिरने से, रोके पथ दर्शक बन ॥
संयम वृष को केवल मानव, ही धारण कर सकते हैं।
देवों जैसे पुण्यवान भी, भोगों में बस रमते हैं ॥३॥
संयम वृष के बिना लोक में, पशु-पक्षी अरु मानव में।
अंतर कुछ नहिं बिना सुसंयम मानव बनते दानव से ॥
पापाम्रव को पूर्ण रोकने, कपाट हैं मजबूत यही।
पाप वृक्ष को काट फेंकने, कुल्हाड़ी यमदूत रही ॥४॥
पंचेन्द्रिय के वश होकर मैं, हा! हा!! भव ही धार रहा।
समझ न पाया भव तिरने को, संयम है पतवार अहा ॥
तीर्थंकर ने भी तो ओहो, संयममय इस नौका का।
आश्रय लेकर भव तिरने का, पाया अनुपम मौका था ॥५॥

अमृत है यह संयम वृष जो, जहर उतारे पापमयी ।
 फलतः जीवों की रक्षा में, तत्पर होता पुण्यमही ॥
 विषयभोग मय चोर पकड़ने, संयम ही तो सक्षम है ।
 यम-नियमों का बाग बचाने, रहा सुप्रहरी संयम ये ॥६॥
 मन मर्कट की चंचलता को, संयम कर दे दूर सभी ।
 सघन कर्म भी संयम वृष के, बिना न हो चकचूर कभी ॥
 इसीलिए मैं प्राणी संयम, धारण कर बच जाऊँगा ।
 पापों से अरु जीवों के भी, प्राण बचा सुख पाऊँगा ॥७॥
 दूजा संयम स्पर्शन रसना, घ्राण चक्षु को वश करना ।
 कर्ण अक्ष को मानस को भी, जिनसे निशदिन भव बढ़ता ॥
 वश में करके इन पाँचों को, लगाम मन पर आज लगा ।
 इन्द्रिय संयम पालन करके, पा जाऊँ मैं सिद्ध शिला ॥८॥
 इसी भाव से संयम वृष की, पूजा करता भाव भरी ।
 इससे बढ़कर भव तरने का, होगा अच्छा काम कहीं ॥
 सो पूजा में खुश होकर मैं, बीन बजाऊँ ताली भी ।
 तव गुण गाने प्रज्ञा मेरी, बनी आज मतवाली सी ॥९॥
 वीणा के तारों को कसकर, मधुर स्वरों में गाऊँ मैं ।
 दृम-दृम दृम-दृम नाद बजा तव, उत्तम गीत सुनाऊँ मैं ॥
 नाचूँ-गाऊँ खुश होकर आनन्दित होकर शीश झुका ।
 अर्घ चढ़ाऊँ तब लगता मैं, मोक्ष शिला का ईश हुआ ॥१०॥
 धन्य हुआ हूँ आज धर्म के गुण गाकर मैं धन्य हुआ ।
 सफल हुआ है जीवन मेरा, मानव भव यह रम्य हुआ ॥
 पूजा के फल में हे संयम, मैं भी संयम रूप बनूँ ।
 इसी भाव से जयमाला यह, पूरी कर सुख भूप बनूँ ॥११॥

ॐ ह्रीं उत्तमसंयम धर्मेभ्यो नमः जयमाला पूर्णार्घ्यं... ।

आशीर्वाद

दशलक्षण के विधान को जो, भक्तिभाव से करता है ।
 दश प्रकार के धर्मध्यान पा, भवसागर को तरता है ॥

इत्याशीर्वादः परिपुष्पाञ्जलिं क्षिपामि/क्षिपेत् ।

सप्तम-उत्तम तप पूजन

स्थापना

(ज्ञानोदय)

उत्तम तप के बल से अब तक, अनन्त मुनीश्वर मोक्ष गये ।
 अनन्त भव के अनन्त कर्मों, की क्षमता को शोख गये ॥
 ऐसे उत्तम परमोत्तम वृष, को मैं आज बुलाता हूँ ।
 उर के सिंहासन पर बिठला, पूजन भक्ति रचाता हूँ ॥

ॐ ह्रीं उत्तम तपो धर्म! अत्र अवतर - अवतर संवीषद् इति आह्वानम् ।

ॐ ह्रीं उत्तम तपो धर्म! अत्र तिष्ठ तिष्ठ ठः ठः स्थापनम् ।

ॐ ह्रीं उत्तम तपो धर्म! अत्र मम सन्निहितो भव भव वषट् सन्निधिकरणम् ।

अष्टक

(नरेन्द्र)

तप वृष से ही शिव मिलता सो, पूजन करने आया ।
 जन्म मिटाना जरा मिटाना, मृत्यु मिटाना भाया ॥
 उत्तम तप यह धर्म सुउत्तम, इसको निशदिन ध्याऊँ ।
 निर्मल जल ले भक्ति-भाव से, पूजा आज रचाऊँ ॥

ॐ ह्रीं उत्तमतपोधर्माया जन्म - जरा - मृत्यु विनाशनाय जलं निर्वपामीति स्वाहा ।

बिना तपस्या भव का नहीं संताप कभी मिट पावे ।
 इसीलिए तो तप तपने को, मुनिवर वन में जावे ॥
 उत्तम तप इस महाधर्म की, पूजन करने आया ।
 चन्दन लेकर ताप मिटाने, तुमको आज चढ़ाया ॥

ॐ ह्रीं उत्तमतपोधर्माया संसारताप विनाशनाय चंदनं निर्वपामीति स्वाहा ।

अक्षय पद को पाने भविजन, बड़े-बड़े तप धारे ।
 तब तो उनके अमितकाल के, मिट जाते अध सारे ॥
 कर्मन्धन को भस्म करे जो, ऐसे तप को पूजूँ ।
 अक्षत भेट चढ़ा दूँ तो फिर, क्यों भव में अब जूझूँ ॥

ॐ ह्रीं उत्तमतपोधर्माया अक्षयपदप्राप्तये अक्षतान् निर्वपामीति स्वाहा ।

तप के बल से तन का बल जब, पूर्ण शिथिल हो जावे ।
 कामवासना फटके कैसे, मन भी वश हो जावे ॥

काम विजेता बनने मैं भी, उत्तम तप को पालूँ।
सो पहले मैं पुष्प चढ़ाकर, काम-भाव को टालूँ॥
ॐ ह्रीं उत्तमतपोधर्मागाय कामबाण विध्वंसनाय पुष्पं निर्वपामीति स्वाहा।

अनशन आदिक तप को देखा, तो डरकरके भागी।
क्षुधा वेदना जिनके वे ही, जग में हैं बड़भागी॥
मैं भी भूख मिटाने तप की, महिमा गाऊँ - गाऊँ।
इष्ट-मिष्ट नैवेद्य चढ़ाकर, पूजूँ हर्ष बढ़ाऊँ॥
ॐ ह्रीं उत्तमतपोधर्मागाय क्षुधारोग विनाशनाय नैवेद्यं निर्वपामीति स्वाहा।

ध्यानमयी जब दीप जले, अज्ञान तमस मिट जावे।
तन-चेतन का भेद-ज्ञान हो, आत्म बोध प्रगटवे॥
ऐसे तप की पूजा करने, मणिमय दीपक लाऊँ।
आपद-विपदा मिट जावे मैं, तप के ही गुण गाऊँ॥
ॐ ह्रीं उत्तमतपोधर्मागाय मोहान्धकार विनाशनाय दीपं निर्वपामीति स्वाहा।

चक्रवर्ति श्री तीर्थकर ने, वन में जा तप धारा।
कर्म शत्रु भी प्रथम बार तब, सुन लो उनसे हारा॥
तप करके मैं मोह-शत्रु से, पीछा शीघ्र छुड़ाऊँ।
इसी भाव से धूप सुलेकर, तप के चरण चढ़ाऊँ॥
ॐ ह्रीं उत्तमतपोधर्मागाय अष्टकर्म दहनाय धूपं निर्वपामीति स्वाहा।

तप के बल से ही तो ऋषिवर, मोक्ष गये हैं जावें।
तपे बिना तो कैसे कोई, सुख-सामग्री पावे॥
शिवसुख पाने मैं भी तप की, पूजन करने आऊँ।
श्रीफल ऐला चिलगुंजा की, थाली भरकर लाऊँ॥
ॐ ह्रीं उत्तमतपोधर्मागाय महामोक्षफल प्राप्तये फलं निर्वपामीति स्वाहा।

तप ही ऐसा शस्त्र रहा जो, कर्म वृक्ष को काटे।
तप ही लौकिक तथा अलौकिक, सुख-सुविधा को बाँटे॥
जीवन मेरा तपमय हो अब, इसी भाव से आया।
उत्तम तप की पूजा करके, अर्घ चढ़ा हरषाया॥
ॐ ह्रीं उत्तमतपोधर्मागाय अनर्घपद प्राप्तये अर्घ्यं निर्वपामीति स्वाहा।

प्रत्येक अर्घ्य

(दोहा)

बिना तपस्या कर्म का, हो नहीं सकता नाश।
सो तप वृष को अर्घ दूँ, लगा मोक्ष की आस॥
इति मण्डलस्योपरि पुष्पाञ्जलिं क्षिपामि/क्षिपेत्

उत्तम तप धर्म के अर्घ्य

(ज्ञानोदय)

चउ आराधन पूर्ण करूँ यह, विचार चारों विधि के जो।
भोजन तजकर अनशन करते, पा जाते हैं निज निधि को॥
ज्ञानामृतमय भोजन करके, उत्तम तप वृष धार लिया।
उनकी पूजा की मैंने तो, मानों भव को पार किया॥५५॥

ॐ ह्रीं अनशन तपोयुक्त - उत्तमतपोधर्मागाय नमः अर्घ्य...।

भूख लगी हो उससे कम खा, पूर्ण अशन सम तृप्त रहे।
तप यह दूजा मुनिवर्यो के, पाप दलों को भस्म करे॥
ख्याति लाभ की इच्छा को तो, पहुँचाया परलोक विभो!।
तब तो उत्तम तप वृष पाकर, पहुँचे अन्तिम लोक प्रभो!॥५६॥

ॐ ह्रीं अवमौदर्य तपोयुक्त - उत्तमतपोधर्मागाय नमः अर्घ्य...।

नानाविधि जो कठिन-कठिनतर दुर्लभता से मिल पावे।
उसका कर संकल्प पूज्यवर, भोजन को यदि नहीं पावे॥
खिले कमल सम पुलकित तन से, शीघ्र लौट कर आते हैं।
उत्तम तप के धारी मुनि की, महिमा सुर भी गाते हैं॥५७॥

ॐ ह्रीं वृत्तिपरिसंख्यान - तपोयुक्त - उत्तमतपोधर्मागाय नमः अर्घ्य...।

खट्वा-मीठा और चरपरा कषायला या लवण रहा।
सबको छोड़े मनभावन जो उनका भी नहीं श्रवण कहा॥
रस परित्यागी सरस वचन से, प्रमुदित सबको करते हैं।
दर्श मात्र से भूल सभी को, तब पद में हम रमते हैं॥५८॥

ॐ ह्रीं रसपरित्याग - तपोयुक्तोत्तम - तपोधर्मागाय नमः अर्घ्य...।

शून्य स्थान में शय्या-आसन, लगा रहे निर्भीक मुनि।
शेर सर्प या अष्टापद आ, झपटे काटे कीट कभी॥

नहीं भागते नहीं डरे वे, विविक्त शय्या तप धारे।
 उत्तम तप की पूजा करने, आये हम भी तव द्वारे ॥५९॥
 ॐ ह्रीं विविक्तशय्यासन - तपोयुक्तोत्तम - तपोधर्मागाय नमः अर्घ्य...।
 देह सूखकर मात्र अस्थि का, ढाँचा ही जब शेष रहे।
 मन को क्लेशित करने वाले, कारण आकर खेद करे ॥
 किन्तु ऋषीश्वर क्लेश न करते, नहीं मार्ग से डिगते हैं।
 कायक्लेश इस उत्तम तप के, पूजक को सुख मिलते हैं ॥६०॥
 ॐ ह्रीं कायक्लेश - तपोयुक्तोत्तम - तपोधर्मागाय नमः अर्घ्य...।
 पूर्वकाल में हुए पाप का, करके पश्चाताप सदा।
 हा! हा!! करते गुरु के पद में, निश्छल होकर बात बता ॥
 अभ्यन्तर तप परमोत्तम यह, अघ को चकनाचूर करे।
 उत्तम तप की पूजा करता मुझको भव से दूर करे ॥६१॥
 ॐ ह्रीं प्रायश्चित्त - तपोयुक्तोत्तम - तपोधर्मागाय नमः अर्घ्य...।
 कर कमलों को सिर पर रखते, मन से वच से काया से।
 विनय करे मद मत्सर तजकर, दूर रहें जग माया से ॥
 देव-शास्त्र गुरुवर की आज्ञा, पालन कर भव तरते हैं।
 उत्तम तप को हृदयासन पर, हम भी निशदिन रखते हैं ॥६२॥
 ॐ ह्रीं विनय - तपोयुक्तोत्तम - तपोधर्मागाय नमः अर्घ्य...।
 बाल वृद्ध के रुग्ण ग्लान के, ग्लानि छोड़ दुख दूर करे।
 उनकी इच्छा आगम के अनुकूल करे अघ चूर करे ॥
 वैयावृत तप उत्तम संहनन तथा मोक्ष पथ चलने की।
 ताकत देता रहे भावना उत्तम तप वृष धरने की ॥६३॥
 ॐ ह्रीं वैयावृत्य - तपोयुक्तोत्तम - तपोधर्मागाय नमः अर्घ्य...।
 अहो रहा स्वाध्याय सुअंकुश इन्द्रिय गज को वश करने।
 हरा-भरा उद्यान रहा मन, कपि की चंचलता हरने ॥
 तपोमयी शुभ जल से मुनिवर, कर्म मलों को धोते हैं।
 इसे पूज हम आत्म खेत में, बीज मोक्ष के बोते हैं ॥६४॥
 ॐ ह्रीं स्वाध्याय - तपोयुक्तोत्तम - तपोधर्मागाय नमः अर्घ्य...।
 अन्तर बाहरि सभी परिग्रह, त्याग उपधि से मुक्त हुए।
 तन की ममता तजकर ओहो, मुक्ति वधू से युक्त हुए ॥

छोड़ दिखावा निज को निज में, लीन किया तल्लीन किया।
 इसकी पूजा करके मन को, पापों से भयभीत किया ॥६५॥
 ॐ ह्रीं व्युत्सर्ग - तपोयुक्तोत्तम - तपोधर्मागाय नमः अर्घ्य...।
 धर्मशुक्ल जो ध्यान सु उत्तम, अंतिम गति के दाता हैं।
 मोक्ष नगर में जन्म, सु लेने, ओहो भाग्य विधाता है ॥
 उत्तम तप को पाने जिनवर, नाच-नाचकर पूजूँ मैं।
 लौकिक चीजें सभी छोड़कर, आत्म तत्त्व में रीझूँ मैं ॥६६॥
 ॐ ह्रीं ध्यान - तपोयुक्तोत्तम - तपोधर्मागाय नमः अर्घ्य...।

पूर्णार्घ्य

(घटा)

जो तप को करता, विधि से बचता, कर्म निर्जरा कर सकता।
 रे बिना तपस्या, कौन समस्या, से बतलाओ बच सकता ॥
 सो तप को पूजूँ, अब नहीं जूझूँ, किसी समस्या से स्वामी।
 यह अर्घ चढ़ाकर, पाप घटाकर, बन जाऊँ मैं अभिरामी ॥
 ॐ ह्रीं उत्तमतपोधर्मागाय नमः पूर्णार्घ्य...।

जाप्य—ॐ ह्रीं उत्तमतपोधर्मागाय नमः ॥ (९/२७/१०८ बार)

जयमाला

(दोहा)

उत्तम तप की अब कहूँ, गुणगाथा सुख रूप।
 तप के फल में ही बने, शाश्वत शिव के भूप ॥१॥

(ज्ञानोदय)

चारों विधि का भोजन तजना, अनशन विधि का शोषक है।
 तृप्ति न होवे उतना खाना, दूजा शिवपथ पोषक है ॥
 तीजा संख्यावृत्य रसों का त्याग नहीं रस भोगों में।
 विविक्तशय्या तन से समता, तज रम जाना योगों में ॥२॥
 बाहरि तप ये अभ्यन्तर के, तप का पोषण करते हैं।
 और कर्म को गला - गलाकर, उनके बल को हरते हैं ॥
 पूर्व पाप की निन्दा - गर्हा, विनय देव गुरु आगम में।
 बाधाओं को विपदाओं को, दूर करे तप धारक ये ॥३॥

आत्म का अवलोकनमय, स्वाध्याय रहा तप उत्तम है।
तन-चेतन के भेद-ज्ञान की, करे परिक्षा सत्तम ये॥
ज्यों दावानल कानन के तरु, हरे - भरे या शुष्क रहे।
मिष्ट फलों से फलित हुए या, चाहे उनमें पुष्प रहे॥४॥
कर देता है भस्म पलक में, नाम-निशां नहीं बच पावे।
वैसे ही तप शुक्लध्यान को, मुनिवर निज में जब लावे॥
कर्म - शत्रु जो अमितकाल से, जमा सु जमघट बैठा है।
भय भी नहीं है मरने का ओ, अहं भाव से ऐंठा है॥५॥
जल जाता है धूँ-धूँ करता, नहीं राख ही बचती है।
सोलहवानी स्वर्ण सरीखी, आत्मा तब ही बनती है॥
तप से ही सब ऋद्धि-सिद्धियाँ, पा जाते हैं मुनिवर जी।
उनसे स्पर्शित पवन बने तब, मरणासन का विषहर जी॥६॥
अहो वचन घी-दूध सरीखे, पौष्टिक हो अतिमिष्ट बने।
और देह का मल भी उनका, गदहारक हो इष्ट बने॥
उनके आने से ही मारी, प्लेग आदि जो रोग रहे।
नाश शीघ्र हो बिना औषधि, दुष्कर-दुष्कर रोग मरे॥७॥
विषयम कारक रही असम्भव, शक्ति उन्हें मिल जाती हैं।
तप का फल है कितना कैसा, मम मति नहीं कह पाती है॥
इसीलिए उस तप की मैं तो, बजा-बजाकर ढोल यहाँ।
अद्भुत अनुपम पूज करूँ मैं, अवसर पा अनमोल अहा॥८॥
तनन-तनन तन ताल बजाऊँ, घण्टे की टंकार करूँ।
झुन-झुन झुनिया बजा-बजा मैं, वीणा की झंकार करूँ॥
अर्घ सजाऊँ ऐसा जो नहीं, स्वर्ग-लोक में मिल पावे।
उसे देखने स्वर्गी भी तो, इस धरती पर आ जावे॥९॥
सुगन्ध उसमें ऐसी होवे, कमल मालती लज्जित हो।
और द्रव्य वह प्राज्ञ जनों में, शंसित होकर सज्जित हो॥
ऐसा अर्घ चढ़ाकर पूरी, करता हूँ जयमाल यहाँ।
बनूँ तपस्वी उत्तम तप पा, पाऊँ शिव का राज्य महा॥१०॥

ॐ ह्रीं उत्तम तपो धर्मागाय नमः जयमाला पूर्णार्घ्य...।

आशीर्वाद

दशलक्षण के विधान को जो, भक्ति-भाव से करता है।

दश प्रकार के धर्मध्यान पा, भवसागर को तरता है॥

इत्याशीर्वादः परिपुष्पाञ्जलिं क्षिपामि/क्षिपेत्।

अष्टम-उत्तम - त्याग पूजन

स्थापना

(ज्ञानोदय)

अन्तर-बाहिर सभी परिग्रह, का मिट जाता मोह जहाँ।

त्याग-धर्म हो जीवन में तो, उपजेगा फिर क्षोभ कहाँ॥

ऐसे उत्तम शरणोत्तम श्री त्याग-धर्म को हृदय बिठा।

सन्निधि करके पूजा करने, अवसर पा मन सुमन खिला॥

ॐ ह्रीं उत्तम त्याग धर्म! अत्र अवतर - अवतर संवौषद् इति आह्वानम्।

ॐ ह्रीं उत्तम त्याग धर्म! अत्र तिष्ठ तिष्ठ ठः ठः स्थापनम्।

ॐ ह्रीं उत्तम त्याग धर्म! अत्र मम सन्निहितो भव भव वषट् सन्निधिकरणम्।

(लय-कहाँ गए चक्री...)

जन्म मिटाने निशदिन लाऊँ, मल वर्जित पानी।

जैसी निर्मल स्पष्ट रूप से, खिरती प्रभु वाणी॥

राग-द्वेष का त्याग करूँ मैं जिनवर बनने को।

जल से पूजूँ सिद्धालय की, कन्या वरने को॥

ॐ ह्रीं उत्तम त्याग धर्मागाय जन्म - जरा - मृत्यु विनाशनाय जलं निर्वपामीति स्वाहा।

त्याग-धर्म का आश्रय लेकर, पाप मिटाने को।

चन्दन लाया पूजा करके, भक्ति बढ़ाने को॥

धन-दौलत का त्याग सुकरके, शिव में जाऊँगा।

त्याग-धर्म का ध्यान लगाकर, निज में आऊँगा॥

ॐ ह्रीं उत्तम त्याग धर्मागाय संसार ताप विनाशनाय चंदनं निर्वपामीति स्वाहा।

मन-वच-तन की चंचलता से, कर्माश्रव होता।

सो अक्षय पद मिल नहीं पाता, जनम-जनम रोता॥

थाली भरकर अक्षत की मैं, पूजा आज करूँ।
 त्याग-धर्म को अपना करके, शाश्वत धाम वरूँ॥
 ॐ ह्रीं उत्तमत्यागधर्मागाय अक्षयपद प्राप्तये अक्षतान् निर्वपामीति स्वाहा।
 तीन-लोक को लूट-लूटकर, काम लुटेरा ये।
 अहो लूटने आया लेकिन, मुख को फेरा रे॥
 क्योंकि धर्म यह त्याग सुप्यारा, जिनने अपनाया।
 उनसे हारा सो पुष्पों से, पूजन रचवाया॥
 ॐ ह्रीं उत्तमत्यागधर्मागाय कामबाण विध्वंसनाय पुष्पं निर्वपामीति स्वाहा।
 खा-खा करके ऊब गया पर, भूख न भागी है।
 त्याग-धर्म को जो अपनाये, वह बड़भागी है॥
 उनके तो यह क्षुधा रोग, छू मंतर हो जावे।
 सो नैवज ले त्याग-धर्म को, पूजे हरषाये॥
 ॐ ह्रीं उत्तमत्यागधर्मागाय क्षुधारोग विनाशनाय नैवेद्यं निर्वपामीति स्वाहा।
 सभी परिग्रह त्याग करे तो, आँखे खुल जाती।
 वस्तु तत्त्व का ज्ञान सुसम्यक्, श्रद्धा विलसाती॥
 इसीलिए मैं त्याग-धर्म को, दीपक भेंट करूँ।
 फल में चाहूँ इसको अपना, निज में सैर करूँ॥
 ॐ ह्रीं उत्तमत्यागधर्मागाय मोहान्धकार विनाशनाय दीपं निर्वपामीति स्वाहा।
 त्याग बिना नहीं अष्ट-कर्म से, होगा छुटकारा।
 मूर्च्छा छोड़े पर मैं तो अघ, छूटे बल वाला॥
 भक्ति-भाव से तभी त्याग को, धूप चढ़ाता हूँ।
 पूर्ण त्याग पा शिव पथ पर मैं, कदम बढ़ाता हूँ॥
 ॐ ह्रीं उत्तमत्यागधर्मागाय अष्टकर्म दहनाय धूपं निर्वपामीति स्वाहा।
 त्याग-धर्म का फल तो निश्चित, शिव में जाना है।
 बिना धर्म के सुख पाने का, नहीं ठिकाना है॥
 सो लेकर के सहसों श्रीफल, पद में आया हूँ।
 पूजा कर निर्ग्रन्थ लिंग में, मैं ललचाया हूँ॥
 ॐ ह्रीं उत्तमत्यागधर्मागाय महामोक्षफल प्राप्तये फलं निर्वपामीति स्वाहा।
 अक्षत चन्दन धूप सुउत्तम, आज मिलायी है।
 जल फल आदिक लेकर थाली, तुम्हें चढ़ायी है॥

त्याग-धर्म की पूजा कर हो, जाऊँ खाली में।
 अनर्घ पद को पाने पद की, आशा टाली है॥
 ॐ ह्रीं उत्तमत्यागधर्मागाय अनर्घपद प्राप्तये अर्घ्यं निर्वपामीति स्वाहा।

प्रत्येक - अर्घ्य

(दोहा)

त्याग-धर्म पर द्रव्य से, छुड़वा सकता राग।
 वन्दन करके अर्घ से पूजूँ कर अनुराग॥

इति मण्डलस्योपरि पुष्पाञ्जलिं क्षिपामि/क्षिपेत्

उत्तम त्याग धर्म के अर्घ्य

(लय-श्री वीर महा अति...)

जो महल खेत खलियान, ममता छोड़ अरे।
 करते समता रस पान, महिमा कौन कहे॥
 यह उत्तम त्याग सु धर्म, मुनिवर पाल रहे।
 वे धर्मी और सुधर्म, त्रिभुवन पूज्य कहे॥६७॥
 ॐ ह्रीं क्षेत्र - वास्तु आदि बाह्यपरिग्रहरहितोत्तमत्यागधर्मागाय नमः अर्घ्य...।
 जो रजत स्वर्ण कलधौत, निर्मित भूषण है।
 सब त्याग बैठ वृष पोत, बचते दूषण से॥
 मैं पूजूँ उत्तम त्याग, ममता मिट जावे।
 यह अर्घ चढ़ाऊँ आज, समता मिल जावे॥६८॥
 ॐ ह्रीं हिरण्य - सुवर्णादि - बाह्यपरिग्रह - रहितोत्तम - त्यागधर्मागाय नमः अर्घ्य...।
 तज गाय भैंस धन धान्य, बनते वनवासी।
 हो आत्म सदन में गुप्त, रहते निजवासी॥
 यह धर्म रहा है त्याग, इसको वन्दन हो।
 मैं भी अब इसको धार, मेटूँ क्रन्दन को॥६९॥
 ॐ ह्रीं धनधान्यादि - बाह्यपरिग्रह - रहितोत्तम - त्यागधर्मागाय नमः अर्घ्य...।
 नहीं दासी है नहीं दास, सबसे विरत हुए।
 वे त्याग धर्म में खास, मुनिवर निरत हुए॥
 मैं बजा-बजाकर ढोल, उनके गुण गाऊँ।
 कब धार त्याग शुभ धर्म, इस मय बन जाऊँ॥७०॥
 ॐ ह्रीं दासीदासादि - बाह्यपरिग्रह - रहितोत्तम - त्यागधर्मागाय नमः अर्घ्य...।

तज कुप्य भाँड से मोह, वन में रहते हैं।
 जो विष जैसे हैं भोग, उनको तजते हैं॥
 इस त्याग धर्म को पूज, मैं कृतकृत्य हुआ।
 मम हृदय विराजे धर्म, सो मैं तृप्त हुआ॥७१॥

ॐ ह्रीं कुप्य - भांडादि बाह्यपरिग्रह - रहितोत्तम - त्यागधर्मांगाय नमः अर्घ्य...।
 तज बेटी पत्नी मात, परिजन पुरजन को।
 कर लिया गुफा में वास, निज में रमकर सो॥
 आ मुक्ति वधू ने माल, उनको पहनाई।
 पूजन कर उत्तम त्याग! कलियाँ खिल आई॥७२॥

ॐ ह्रीं चेतन - परिग्रह - रहितोत्तम - त्यागधर्मांगाय नमः अर्घ्य...।
 निर्जीव रहे अनमोल, पुद्गल मन भावन।
 तज जीर्ण तृणों सम मोह, पाकर वृष पावन॥
 चल दिये जहाँ नहीं भोग, शोक प्रदीपक जो।
 यह धार सु उत्तम त्याग, वृष का दीपक हो॥७३॥

ॐ ह्रीं अचेतन - परिग्रह - रहितोत्तम - त्यागधर्मांगाय नमः अर्घ्य...।
 हा! राग-द्वेष दुख रूप, भव के वर्धक जो।
 औ त्यागे बन वृष भूप, अघ के मर्दक हो॥
 यह निश्चय त्याग जिनेश, हमको बतलाते।
 जब गुण गावे सर्वेश! निज में रम जाते॥७४॥

ॐ ह्रीं राग - द्वेष - रहितोत्तम - त्यागधर्मांगाय नमः अर्घ्य...।

पूर्णार्घ्य

(घत्ता)

वृष त्याग सुप्यारा, दे शिव द्वारा, शक्ति देखकर करता जो।
 फिर नहीं पछतावे, खुशी मनावे, त्याग - धर्म में रचता वो॥
 मैं पूजूँ प्रतिपल, देना सम्बल, पूर्ण त्याग व्रत धारण का।
 जिससे भव सुलटे, किस्मत पलटे, वारण हो दुख कारण का॥

ॐ ह्रीं उत्तमत्यागधर्मांगाय नमः पूर्णार्घ्य...।
 जाप्य—ॐ ह्रीं उत्तमत्यागधर्मांगाय नमः ॥(१/२७/१०८ बार)

जयमाला

(दोहा)

त्याग - धर्म को धारकर, त्याग दिया संसार।

धर्म तथा धर्मात्मा, की कहता जयमाल॥१॥

(ज्ञानोदय)

चौदह विध के अन्तरंग अरु बाहर के जो दश माने।
 सबको त्यागे त्याग - धर्म को, धारे आतम को जाने॥
 राग - द्वेष मय भाव भ्रमण के, कारण हैं दुख दायक है।
 छोड़े जो भी इन दोनों को, बनते जग के ज्ञायक वे॥२॥

तन ममता का त्याग करे सुत, दारा का धन वैभव का।
 परिजन - पुरजन परिचित से भी, मम छोड़े निज वैभव पा॥
 त्याग किया यमपाल भव्य चाण्डाल गोत्र से नीच रहा।
 चौदस के दिन हिंसा अघ को, छोड़ बना था उच्च अहा॥३॥

फलतः देवों ने सिंहासन, पर बिठला सम्मान किया।
 और अधर्मी राजकुँवर को, हा! मत्स्यों ने मार दिया॥
 भील पुरुरवा ने कौए का, मांस त्याग बस करके वा।
 महावीर भगवान बना था, मुक्ति वधू को वरके वा॥४॥

शृगाल पशु जो छोटा था पर, मुनिवर का उपदेश सुना।
 गद्गद् होकर त्याग - धर्म में चेतन उसका शेष रमा॥
 त्याग किया था निशिभोजन का, खाद्य-स्वाद्य को छोड़ दिया।
 लेह्य - पेय भी छोड़ उसी क्षण, पापों से मुख मोड़ लिया॥५॥

एक दिवस वह पानी पीने, गया बावड़ी के तल में।
 अन्धकार को देख विचारा, सूर्य नहीं है नभतल में॥
 कैसे पानी पी सकता हूँ, रात्री भोजन त्याग रहा।
 लौटा ऊपर आकर देखा, दिनकर नभ में चमक रहा॥६॥

प्यास बुझाने पुनः गया तो, अन्धकार ही छाया था।
 तृष्णा तजकर पानी की वह, ऊपर को जब आया था॥

प्रकाश फैला चारों दिशि में, अहो सूर्य का गमन रहा।
किन्तु बावड़ी में थोड़ा भी नहीं उजाला दमक रहा ॥७॥

इसीलिए वह प्यासा ही हा!, मृत्युराज की गोद गया।
लेकिन त्याग न तोड़ा सो वह, प्रीतिकर बन मोक्ष गया ॥
ऐसे त्याग-धर्म की महिमा, सुनकर मैं आकर्षित हो।
पूजन करने आया वृष की, अष्ट-द्रव्य ले हर्षित हो ॥८॥
आनन्दित हो ढोल बजाऊँ, झालर घण्टा बजवाऊँ।
शहनाई की ध्वनियों से मैं, मधुर ध्वनि में गुण गाऊँ ॥
नाचूँ वंशी बजा-बजाकर, अन्तस् खुशियाँ प्रगट करूँ।
और बनाकर भाव त्याग का, अघ का जीना विकट करूँ ॥९॥

द्वन्द्व-फन्द सब छूट गये हैं, आता कुछ भी याद नहीं।
विषय-भोग की किंचित् भी अब, शेष न कोई चाह रही ॥
मैं भी घर तज वन में जा, निर्ग्रन्थ दिगम्बर बन जाऊँ।
इसी भाव से जयमाला यह, पूरी करके सिर नाऊँ ॥१०॥

ॐ ह्रीं उत्तम त्याग धर्मांगाय नमः जयमाला पूर्णार्घ्यम्...

आशीर्वाद

दशलक्षण के विधान को जो, भक्तिभाव से करता है।
दश प्रकार के धर्मध्यान पा, भवसागर को तरता है ॥
इत्याशीर्वादः परिपुष्याज्जलिं क्षिपामि/क्षिपेत्।

नवम—उत्तम आकिंचन्य पूजन

स्थापना

(ज्ञानोदय)

धर्म रहा आकिंचन उत्तम, द्वन्द्व-फन्द सब मिट जावे।
धारण कर सकते हैं जो भी, घर को तजकर वन जावे ॥
उसी धर्म का आह्वान कर, करूँ विराजित उर में मैं।
सन्निधि करके पूजूँ सो ही, मन मेरा अति हरषे रे ॥
ॐ ह्रीं उत्तम आकिञ्चन्य धर्म! अत्र अवतर - अवतर संवौषद् इति आह्वानम्।
ॐ ह्रीं उत्तम आकिञ्चन्य धर्म! अत्र तिष्ठ तिष्ठ ठः ठः स्थापनम्।
ॐ ह्रीं उत्तम आकिञ्चन्य धर्म! अत्र मम सन्निहितो भव भव वषट् सन्निधिकरणम्।

अष्टक

(ज्ञानोदय)

जैसे जल अति निर्मल होता, वैसा निर्मल बन जाऊँ।
इसी भाव से जन्म मिटाने, जल से पूजन रचवाऊँ ॥
आकिंचन यह धर्म सुन्यारा, परम ऋषीश्वर पा सकते।
इसको धारण किये बिना तो, अनुष्ठान भी ना फलते ॥
ॐ ह्रीं उत्तम आकिञ्चन्य धर्मांगाय जन्म-जरा-मृत्यु विनाशनाय जलं निर्वपामीति स्वाहा।
गंध घ्राण को पुष्ट करे पर, पाप कर्म का आस्रव हो।
पूजूँ चन्दन लेकर प्रतिदिन मोक्षमार्ग का साधन हो ॥
मात्र परिग्रह होवे अणु भी, शिवपथ में वह बाधक है।
इसीलिए तो आकिंचन की, शरण रहेगा साधक ये ॥
ॐ ह्रीं उत्तम आकिञ्चन्य धर्मांगाय संसारताप विनाशनाय चंदनं निर्वपामीति स्वाहा।
शाश्वत अविचल अचल महापद सिद्धालय का माना है।
आकिंचन वृष नहीं धारा तो, मुश्किल उसका पाना है ॥
जग के सब जंजाल छोड़ मैं, परम दिगम्बर बन जाऊँ।
इसी भाव की पूर्ति हेतु मैं, तन्दुल लेकर पद आऊँ ॥
ॐ ह्रीं उत्तम आकिञ्चन्य धर्मांगाय अक्षयपद प्राप्तये अक्षतान् निर्वपामीति स्वाहा।
तन में ही जब चेतन का सन्धान सु उत्तम चलता है।
पद द्रव्यों से मोह भाव तब, साधु वर्ग ही दलता है ॥

यही धर्म आकिंचन जिससे, विषय वासना मिट जाती।
 पूजा करले पुष्पों से तो, शिव ललना भी ललचाती ॥
 ॐ ह्रीं उत्तमआकिञ्चन्यधर्मागाय कामबाण विध्वंसनाय पुष्पं निर्वपामीति स्वाहा।
 देह-नेह जब मिट जाता तो, क्षुधा नहीं रह पाती है।
 जिसने आकिंचन वृष धारा, दुनिया पद में आती है ॥
 पूजा करके नैवज से मैं, चाह रहा हूँ भूख मिटे।
 कर्मजाल कट जावे अब निर्वाणनगर का रूप मिले ॥
 ॐ ह्रीं उत्तमआकिञ्चन्यधर्मागाय क्षुधारोग विनाशनाय नैवेद्यं निर्वपामीति स्वाहा।
 चारों दिशि में ज्ञान बिना बस अंधकार ही छाया है।
 पर द्रव्यों से लगाव है सो, छायी मुझ पर माया है ॥
 आकिंचन वृष दीप रहा जो, आत्म रूप जो बतलावे।
 इसको पाने भक्त इसी के, दीपक लेकर पद आवे ॥
 ॐ ह्रीं उत्तमआकिञ्चन्यधर्मागाय मोहान्धकार विनाशनाय दीपं निर्वपामीति स्वाहा।
 धूप रही यह अल्प मूल्य की, किन्तु भाव का मूल्य कहाँ।
 सो पूजा में धूप चढ़ाकर, भक्त भक्ति में झूम रहा ॥
 मात-पिता से लक्ष्मी से मम अब तो ममता मिट जावे।
 हे आकिंचन! तव प्रसाद से, समता मुझमें मिल जावे ॥
 ॐ ह्रीं उत्तमआकिञ्चन्यधर्मागाय अष्टकर्मदहनाय धूपं निर्वपामीति स्वाहा।
 अब तक समझ न पाया वृष सो, लौकिक सुख की आशा थी।
 तीन-लोक में पूर्ति न होती, मिलती हाय निराशा ही ॥
 सो श्रीफल ये गोला-ऐला, लेकर के मैं आया हूँ।
 आकिंचन की पूजा करके, मंद-मंद मुस्काया हूँ ॥
 ॐ ह्रीं उत्तमआकिञ्चन्यधर्मागाय महामोक्षफल प्राप्तये फलं निर्वपामीति स्वाहा।
 चक्री-शक्री राजाओं के, वैभव तो क्षणभंगुर है।
 फिर भी ललचा उनमें ही मैं, मान रहा सुख अंकुर रे ॥
 महिमा समझी आकिंचन की, मन में समकित फूल खिले।
 अर्घ चढ़ाऊँ मुझको भी अब, भव-सागर का कूल मिले ॥
 ॐ ह्रीं उत्तमआकिञ्चन्यधर्मागाय अनर्घपदप्राप्तये अर्घ्यं निर्वपामीति स्वाहा।
 १. अदेह अवस्था

प्रत्येक - अर्घ्य

(दोहा)

आकिंचन वृष से मिले, लोक अन्त का वास।
 पूजा करके मैं बनूँ, मुक्ति-वधू का खास ॥
 इति मण्डलस्योपरि पुष्पाञ्जलिं क्षिपामि/क्षिपेत्

उत्तम आकिंचन्य धर्म के अर्घ्य

(नरेन्द्र)

शीत - उष्ण या रूखा-चिकना, कड़ा - नरम लघु - भारी।
 स्पर्शन इन्द्रिय से इनका जो, भोग रहा दुखकारी ॥
 रहा अमूर्तिक चेतन इनसे, मेरा कुछ नहीं नाता।
 उत्तम आकिंचन वृषधारी, शीघ्र शिवालय पाता ॥७५॥
 ॐ ह्रीं स्पर्शेन्द्रिय-मनोज्ञामनोज्ञ - विषयरहितोत्तम - आकिंचन्यधर्मागाय नमः अर्घ्य...।
 रहा चरपरा कटुक कषैला, मनोज्ञ खट्टा मीठा।
 मनोज्ञ नहीं हो द्वेष न करते, जिनने रस को जीता ॥
 अक्ष न मेरी मैं न अक्ष का, सोच तोड़ता नाता।
 आकिंचन की पूजा कर, निर्वाण भूमि को पाता ॥७६॥
 ॐ ह्रीं रसनेन्द्रिय - मनोज्ञामनोज्ञ - विषयरहितोत्तम - आकिंचन्यधर्मागाय नमः अर्घ्य...।
 खुशबू बदबू गन्ध मात्र ये, बुरी रही ना अच्छी।
 नहीं रहा संबंध अरूपी, आत्मा मेरी सच्ची ॥
 अहो भाव अन्यत्व सभी में, आकिंचन भव हारी।
 पूजूँ इसको दिवस-रात मैं बनूँ मोक्ष अधिकारी ॥७७॥
 ॐ ह्रीं घ्राणेन्द्रिय मनोज्ञामनोज्ञ - विषयरहितोत्तम - आकिंचन्यधर्मागाय नमः अर्घ्य...।
 गधा ऊँट या काक श्वान के, शब्द नहीं जो प्यारे।
 मयूर कोकिल वीणा के वच, रहे मनोहर न्यारे ॥
 राग न करते द्वेष भाव से, दूर न हो अविकारी।
 उत्तम आकिंचन वृष के ओ, वे ही हैं अधिकारी ॥७८॥
 ॐ ह्रीं चक्षुरिन्द्रिय मनोज्ञामनोज्ञ - विषयरहितोत्तम - आकिंचन्यधर्मागाय नमः अर्घ्य...।
 कृष्ण श्वेत हो हरित रक्त या वर्ण देह का पीला।
 बुरा रहा या अच्छा होवे, देख न मन हो ढीला ॥

वर्ण वर्ण में रहा अवर्णी, मैं आतम अलबेला।
 रहा भिन्न मैं वपुषा से मुनि, सोच बने शिव चेला ॥७९॥
 ॐ ह्रीं कर्णेन्द्रिय मनोज्ञामनोज्ञ - विषयरहितोत्तम - आकिञ्चन्यधर्मागाय नमः अर्घ्य...।
 एक अकेला जन्मा मैं हूँ, और अकेला जाऊँ।
 सुख - दुख भोगूँ नहीं किसी का साथ कभी मैं पाऊँ।
 यूँ चिन्तन एकत्व भाव का, करके निज मैं बैठे।
 आकिञ्चन शुभ धर्म पूज ही, द्वन्द्व - फन्द को मेटे ॥८०॥
 ॐ ह्रीं एकत्वभावना - सहितोत्तम - आकिञ्चन्यधर्मागाय नमः अर्घ्य...।
 अणु प्रमाण भी नहीं रहा मम जड़ या चेतन कोई।
 भिन्न रहा मैं पर द्रव्यों से, सोच चेतना खोई॥
 आतम में ही, तभी उपद्रव, गज मुनि सम सह लेते।
 पाण्डव और सुकौशल जैसे, शिव को वा! वर लेते ॥८१॥
 ॐ ह्रीं सर्वपदार्थममत्व - रहितोत्तम - आकिञ्चन्यधर्मागाय नमः अर्घ्य...।

पूर्णार्घ्य

(घत्ता)

किञ्चित नहीं मेरा, जग का डेरा, जिससे कर लूँ प्रेम यहाँ।
 यह सोच अकिञ्चन, बनता भवि मन, तो बच पावे नेह कहाँ॥
 वो ही शिव जाता, निज को पाता, आकिञ्चन वृष धारेगा।
 फिर लौट न आवे, शिव सुख पावे, मुक्ति रमा को पा लेगा॥
 ॐ ह्रीं उत्तम आकिञ्चन्य धर्मागाय नमः पूर्णार्घ्य...।

जाप्य— ॐ ह्रीं उत्तम आकिञ्चन्य धर्मागाय नमः। (१/२७/१०८ बार)

जयमाला

(दोहा)

आकिञ्चन वृष लोक में, माना शिव का द्वार।
 जयमाला उसकी कहूँ, होने को भव पार ॥१॥

(ज्ञानोदय)

चेतन तथा अचेतन जग में, कोई भी नहीं मेरा है।
 मैं भी इनका किञ्चित् नहीं, क्षणभंगुर जड़ का डेरा है॥
 ये मुझमें नहीं हो सकते नहीं, मैं ही इनमें हो सकता।
 भला - बुरा नहीं इनसे मेरा, भला - बुरा नहीं कर सकता ॥२॥

ऐसी सुन्दर विचारधारा, बनना वृष आकिञ्चन है।
 और उतारे जीवन में तो, छूटे निश्चित भव वन ये॥
 बाह्य वस्तु में अहंकार या, भाव रहा ममकार यदि।
 दुख का कारण पापाम्रव फिर, छूट न पावे भूल कभी ॥३॥
 एक लंगोटी मात्र परिग्रह, भव का नाटक रच देता।
 नरक - द्वार को खोल जीव को, श्वभ्रसिन्धु का पथ देता॥
 और परिग्रह भार उतारे, ममता छोड़े परिजन से।
 मूर्च्छा तजकर उपसर्गों में, मम नहीं उपजे यदि तन में ॥४॥
 हल्का होकर ऊर्ध्वगमन हो, ज्यों तुम्बी का लेप हरे।
 जल से ऊपर आ जाती त्यों, ये भी शिव की सैर करे॥
 नमि राजा को दाह रोग ने, आकर हा! हा! घेरा था।
 वैद्य चिकित्सक हार गये पर, उठा न गद का डेरा था ॥५॥
 इक दिन आया एक वृद्ध जो, अनुभव से भरपूर रहा।
 बोला राजन् औषधि करके, कर सकता हूँ दूर अहा॥
 राजा ने जब आज्ञा दी तो, उसने चन्दन मँगवाकर।
 राज-रानियों को देकर के, बोला घिसना सब मनभर ॥६॥
 राजरानियाँ दो सौ मिलकर, चन्दन घिसती तब हलचल।
 उनके कंगन बजने से हो, मचा जोर का कोलाहल॥
 राजा ने आदेश दिया तब, चन्दन घिसना बन्द करो।
 कोलाहल से रोग दाह का, बढ़ता मुझमें द्वन्द्व अहो ॥७॥
 सबने इक - इक कंगन कर में, रखकर सबको अलग किया।
 तथा शीघ्र ही चन्दन घिसकर, लाकर नृप के हाथ दिया॥
 चन्दन देखा तो पूछा तुम, चन्दन कैसे घिस लायी।
 कोलाहल के बिना अनोखी, युक्ति कहो क्या दिल आयी ॥८॥
 वे बोलीं बस एक-एक ही, कंगन कर में धारणकर।
 चन्दन घिसने से ही स्वामी, काम हुआ यह सुन्दरतम॥
 यह सुनकरके राजा को तो, समझ सभी कुछ आया था।
 एक अकेला जीव रहे तो, मिट जावे सब माया वा ॥९॥

जैसे कंगन एक अकेला, बज नहीं सकता नहीं टूटे।
 इसी भाँति मैं बनों दिगम्बर, तो बन्धन सब झट छूटे॥
 यही सोच वह आकिंचन बन, शिव पाने को निकल पड़ा।
 यथाजात बन पर द्रव्यों से, मोह मिटाया सकल अहा॥१०॥
 ऐसे आकिंचन वृष की मैं, पूजा करता अर्घ चढ़ा।
 मुझको भी यह धर्म प्राप्त हो, अन्तस् में यह भाव बढ़ा॥
 जयमाला यह पूरी करके, इसी भाव से नमन करूँ।
 आकिंचनमय बनकर मैं भी, अपना जीवन चमन करूँ॥११॥
 ॐ ह्रीं उत्तम आकिञ्चन्य धर्मांगाय नमः जयमाला पूर्णार्घ्य...।

आशीर्वाद

दशलक्षण के विधान को जो, भक्तिभाव से करता है।
 दश प्रकार के धर्मध्यान पा, भवसागर को तरता है ॥
 इत्याशीर्वादः परिपुष्याञ्जलिं क्षिपामि/क्षिपेत्।

दशम—उत्तम ब्रह्मचर्य पूजन

स्थापना

(ज्ञानोदय)

शील जगत में सबसे उत्तम, ब्रह्मचर्य कहलाता है।
 अन्तिम गुण में इसको पूरा, पाकर शिव को जाता है ॥
 ऐसे उत्तम सर्वोत्तम श्री ब्रह्मचर्य को हृदय बुला।
 सन्निधि करके पूजा करने, भाग्य हमारा आज खुला ॥
 ॐ ह्रीं उत्तम ब्रह्मचर्य धर्म! अत्र अवतर - अवतर संवौषद् इति आह्वानम्।
 ॐ ह्रीं उत्तम ब्रह्मचर्य धर्म! अत्र तिष्ठ तिष्ठ ठः ठः स्थापनम्।
 ॐ ह्रीं उत्तम ब्रह्मचर्य धर्म! अत्र मम सन्निहितो भव भव वषट् सन्निधिकरणम्।

अष्टक

ब्रह्मचर्य का पालन कर ही, भव्यात्मा शिव जाती है।
 मैं भी पालूँ इसको मन से, ये ही बात सुहाती है ॥
 इसीलिए तो निर्मल जल जो, सभी वस्तुएँ स्वच्छ करे।
 उसे चढ़ाकर पूजूँ मेरे, जनम-मरण के बन्ध हरे ॥
 ॐ ह्रीं उत्तमब्रह्मचर्यधर्मांगाय जन्म - जरा - मृत्यु विनाशनाय जलं निर्वपामीति स्वाहा।
 शीतल चन्दन चाहे तो भी, नहीं वासना मेट सके।
 ब्रह्मचर्य के पालक शीतल, बनकर शिव से भेंट सके ॥
 सो चन्दन ले परम ब्रह्म की, पूजन करने आया हूँ।
 फल में इसको पाने मैं भी, मन ही मन ललचाया हूँ ॥
 ॐ ह्रीं उत्तमब्रह्मचर्यधर्मांगाय संसार - ताप विनाशनाय चंदनं निर्वपामीति स्वाहा।
 कभी न छूटे वही रहा जो, अक्षय पद निज स्वामी का।
 दोष अठारह सहस रहित श्री, शीलवान शिवगामी का ॥
 उसको पाने ब्रह्मचर्य की पूजा करने आता हूँ।
 अक्षत के ये पुंज बनाकर, तुमको आज चढ़ाता हूँ ॥
 ॐ ह्रीं उत्तमब्रह्मचर्यधर्मांगाय अक्षयपदं प्राप्तये अक्षतान् निर्वपामीति स्वाहा।
 कामभाव जो ब्रह्मचर्य का, परम शत्रु है वैरी है।
 इसे जीतने शील धारकर, मेटी पाप अंधेरी है ॥
 उनकी पूजा करने को मैं, पुष्प थाल भर लाया हूँ।
 शील स्वभावी बनने जल्दी, भक्ति भरा पद आया हूँ ॥

ॐ ह्रीं उत्तमब्रह्मचर्यधर्मागाय काम - बाण विध्वंसनाय पुष्पं निर्वपामीति स्वाहा ।

पंचेन्द्रिय यदि वश नहीं होवे, ब्रह्मचर्य क्या पल पावे ।

नहीं मिटे आहार वासना, तो क्या निज में रह जावे ॥

घेवर बावर लेकर मैं तो, ब्रह्मचर्य की अर्चा कर ।

भूख मिटाने इसे चढ़ाऊँ, लौकिक सारी चर्चा तज ॥

ॐ ह्रीं उत्तमब्रह्मचर्यधर्मागाय क्षुधारोग विनाशनाय नैवेद्यं निर्वपामीति स्वाहा ।

मोहमयी इस अन्धकार में, निज को नहीं मैं जान सका ।

ब्रह्मचर्य की बात सुनी तो, चेतन मेरा जाग सका ॥

सो लेकर के मणिमय दीपक, उत्तम वृष को भेंट करूँ ।

शिवपथ में पा वृष उजियाला, शुद्धात्म में बैठ सकूँ ॥

ॐ ह्रीं उत्तम ब्रह्मचर्य धर्मागाय मोहान्धकार विनाशनाय दीपं निर्वपामीति स्वाहा ।

अष्टकर्म में सबसे ज्यादा, बलशाली यह मोह रहा ।

ब्रह्मचर्य को पाला जिनने, उनके इसका क्षोभ हटा ॥

मैं भी इसको मर्दित करने, ब्रह्मचर्य में रम जाऊँ ।

इसी भाव से धूप सु लेकर, पूजन करके हरषाऊँ ॥

ॐ ह्रीं उत्तम ब्रह्मचर्य धर्मागाय अष्टकर्म दहनाय धूपं निर्वपामीति स्वाहा ।

ऐला हो या गोला होवे, श्रीफल पिस्ता लौंग रहे ।

ये सब जड़ है सार सु चेतन, को ही उत्तम भोग कहे ॥

इसीलिए तो फल की थाली, भर करके यह लाया हूँ ।

ब्रह्मचर्य को पाने मैं भी, घर तज करके आया हूँ ॥

ॐ ह्रीं उत्तम ब्रह्मचर्य धर्मागाय महामोक्षफल प्राप्तये फलं निर्वपामीति स्वाहा ।

शीलवन्त ही आठ गुणों का, धारक सिद्ध सु बन सकता ।

शील बिना नहीं अष्ट - कर्म का, नाश कभी भी कर सकता ॥

अष्ट - गुणों को पाने मैं भी, आठ - द्रव्य को आज मिला ।

ब्रह्मचर्य की पूजन करने, आया तो मम चित्त खिला ॥

ॐ ह्रीं उत्तमब्रह्मचर्यधर्मागाय अनर्घपदप्राप्तये अर्घ्यं निर्वपामीति स्वाहा ।

प्रत्येक - अर्घ्य

शील धुरन्धर साधु बन, सिद्ध शिला सरदार ।

पाले शील स्वभाव को, मैं पूजूँ त्रयकाल ॥

इति मण्डलस्योपरि पुष्पाञ्जलिं क्षिपामि/क्षिपेत्

उत्तम ब्रह्मचर्य धर्म के अर्घ्य

(आल्हा)

नारी की जो राग भरी हो ।

कथा न सुनता पाप करी जो ॥

उत्तम ब्रह्मचर्य को पावे ।

आत्म ब्रह्म में वो रम जावे ॥८२॥

ॐ ह्रीं स्त्रीराग - कथाश्रवण - रहितोत्तम - ब्रह्मचर्य - धर्मागाय नमः अर्घ्य... ।

अंग न देखे महिलाओं के ।

बच जाता है विपदाओं से ॥

सूली का भी सिंहासन ज्यों ।

बना सुदर्शन श्रेष्ठी के औ ॥८३॥

ॐ ह्रीं स्त्री - मनोहरांग - निरीक्षण - रहितोत्तम - ब्रह्मचर्य - धर्मागाय नमः अर्घ्य... ।

भुक्त भोग को याद न करता ।

भावी में फिर चित्त न रखता ॥

जीतेगा वह तीन लोक को ।

शीघ्र बनेगा विगत शोक वो ॥८४॥

ॐ ह्रीं पूर्वस्तानुस्मरण - रहितोत्तम - ब्रह्मचर्य - धर्मागाय नमः अर्घ्य... ।

गरिष्ठ भोजन त्याग करेगा ।

ब्रह्म भाव में मात्र रमेगा ॥

काम न उसके जाग सकेगा ।

स्वर्ग लोक भी चरण झुकेगा ॥८५॥

ॐ ह्रीं वृष्येष्टरस - रहितोत्तम - ब्रह्मचर्य - धर्मागाय नमः अर्घ्य... ।

नहीं करते संस्कार देह के ।

रहते हैं वे आत्म देश में ॥

उत्तम ब्रह्मचर्य को पाते ।

शैलेषी बन शिव में जाते ॥८६॥

ॐ ह्रीं स्वशरीर - संस्कार - रहितोत्तम - ब्रह्मचर्य - धर्मागाय नमः अर्घ्य... ।

(लय-कहाँ गये चक्री...)

काय स्पर्श से रूप शब्द से, प्रवीचार होता।
जो न छोड़ते मात्र लगाते, भव में वे गोता॥
मन मैथुन भी छोड़ अहो जो, शुद्धातम ध्यावे।
मैथुन संज्ञा भूल न उसको, ओहो छू पावे॥८७॥
ॐ ह्रीं कायस्पर्श-रूप-शब्द-मनःप्रवीचार रहितोत्तम-ब्रह्मचर्य-धर्मांगाय नमः अर्घ्य...।
दस विध^१ के जो मैथुन उनसे, दूर रहेंगे जो।
सीता जैसे पावक को भी, नीर करेंगे वो॥
विषय वासना का लालच मैं नवधा छोड़ूँगा।
उत्तम ब्रह्मचर्य पालन में, मन को जोड़ूँगा॥८८॥
ॐ ह्रीं दसविध - मैथुन - रहितोत्तम - ब्रह्मचर्य - धर्मांगाय नमः अर्घ्य...।
करे विराधित ब्रह्मचर्य को कारण दश^२ माने।
उनसे रहते बहुत दूर मुनि, उत्तम वृष पाने॥
उत्तम ब्रह्मचर्य धारण कर, सिद्धालय जाऊँ।
इसी हेतु यह अर्घ्य सजाकर, पूजन को आऊँ॥८९॥
ॐ ह्रीं दसविधअब्रह्महेतु - रहितोत्तम - ब्रह्मचर्य - धर्मांगाय नमः अर्घ्य...।
ब्रह्मचर्य की रक्षा करने, हेतु बताये जो।
उन पाँचों^३ का पालन करता, शिव में जावे वो॥
ब्रह्मचर्य को पाले उसके, सारे काम बने।
भक्त बने जो पूज रचावे, भव में नहीं फँसे॥९०॥
ॐ ह्रीं ब्रह्मचर्य - प्रतिपालक - पंचहेतु सहितोत्तम - ब्रह्मचर्य - धर्मांगाय नमः अर्घ्य...।

१. शरीर का संस्कार करना, २. पुष्ट रस का सेवन करना, ३. गीत, नृत्य वादित्र का देखना सुनना, ४. स्त्री का संसर्ग करना, ५. स्त्री में किसी प्रकार का संकल्प या विचार करना, ६. स्त्री के अंग देखना, ७. स्त्री के अंगों को देखने की बार - बार इच्छा करना, ८. पूर्व में किये गये भोग का स्मरण करना, ९. आगामी भोग की चिन्ता करना, १०. शूक्र का क्षरण करना।
२. १. स्त्री संसर्ग, २. प्रणीत रस भोजन, ३. गंधमाल्य संस्पर्श, ४. भूषण, ५. शयनासन, ६. गीत वादित्र, ७. अर्थ से प्रयोग, ८. कुशील संसर्ग, ९. राज सेवा, १०. रात्रि संचरण।
३. १. काम दोष विचार २. स्त्री दोष विचार ३. शरीर की अशुचिता का विचार ४. स्त्री संसर्ग दोष विचार ५. वृद्ध सेवा। (ज्ञानार्णव)

पूर्णार्घ्य

(घत्ता)

यह धर्म अंत का, वीर पंथ का, ब्रह्मचर्य शुभ नाम कहा।
इसको नहीं धारे, तो अघ काले, होते रहते हाय यहाँ॥
तब निष्फल व्रत हो, यम संयम सो, स्वर्ग - मोक्ष नहीं दे पावे।
सो शीघ्र धारकर, कर्म नाशकर, मोक्षमहल में हम जावे॥
ॐ ह्रीं उत्तमब्रह्मचर्यधर्मांगाय नमः पूर्णार्घ्य...।

जाप्य-ॐ ह्रीं उत्तम ब्रह्मचर्य धर्मांगाय नमः। (९/२७/१०८ बार)

जयमाला

(दोहा)

ब्रह्मचर्य की माल ये, दसलक्षण की अन्त।
पूर्ण ब्रह्म को पा सके, जो बन जाते सन्त॥१॥

(ज्ञानोदय)

ब्रह्मचर्य का नाम दूसरा, शील सु उत्तम माना है।
शीलवान ही शिव में जाता, उसको ही सुख पाना है॥
शील बिना तो महातपस्वी, तप का फल नहीं पाते हैं।
ब्रह्मा जैसे शील भ्रष्ट हो, नरक कुण्ड में जाते हैं॥२॥
शील नाश कर महाबली, उन रुद्रों ने भी दुख पाए।
अपयश फैला तथा मरणकर, श्वभ्रसिन्धु में भरमाए॥
और शील का पालन करके, मनोरमा सति नारी ने।
पानी भरकर चलनी में वा! खींच लिया सुखधारी ने॥३॥
एकदेश व्रत ब्रह्मचर्य को अनन्तमति ने पाला था।
चन्दनबाला ने तो ओ हो! महावीर को पाया था॥
शीलवती श्री पांचाली का, शील हरण के हेतु हहा!।
वस्त्र खींचकर चाह रहा था, करूँ शील का भंग यहाँ॥४॥
किन्तु नहीं वह कुछ कर पाया, चीर बढ़ा तब अहा! अहा!!।
देवों ने सम्मान किया था, शील महत्ता बढ़ा - बढ़ा॥
इसी भाँति श्री सुखानन्द को, फँसा लिया था रानी ने।
वह तो शील स्वभावी था सो, आदर पा वरदानी ने॥५॥

राजा से अरु प्रजाजनों से, अब तक भी यश फैला है।
 और बाद में महाव्रती बन, डाला शिव में डेरा है ॥
 ब्रह्मचर्य का पालन करके, अनन्त सुख को पाया है।
 लौट न आवे अनन्त भवि वे, जिनने निज को ध्याया है ॥६॥
 पूजूँ उत्तम ब्रह्मचर्य को, ताल मैंझीरे बजवाकर।
 ढोल बजाकर गीत सुगाकर, मुलक - मुलककर हरषाकर ॥
 नृत्य करूँ मैं वीणा लेकर, दृम - दृम - दृम - दृम नाद करूँ।
 ब्रह्मचर्य को धारण करके, पूरी अपनी साद करूँ ॥७॥
 किन शब्दों में महिमा गाऊँ, ब्रह्मचर्य गम्भीर रहा।
 सिन्धु सरीखे अनन्त गुण से, युक्त हरे सब पीर अहा ॥
 मात्र भाव है मेरे स्वामी, शीलवान मैं बन जाऊँ।
 सब कर्मों का नाश करूँ फिर, सिद्धालय में बस जाऊँ ॥८॥

ॐ ह्रीं उत्तमब्रह्मचर्यधर्मभ्यो नमः जयमाला पूर्णार्घ्यं...।

आशीर्वाद

दशलक्षण के विधान को जो, भक्तिभाव से करता है।
 दश प्रकार के धर्मध्यान पा, भवसागर को तरता है ॥

इत्याशीर्वादः परिपुष्पाञ्जलिं क्षिपामि/क्षिपेत्।

समुच्चय - जयमाला

(दोहा)

दस धर्मों की माल जो, शिव की सीढ़ी मान।
 पढ़कर सीढ़ी जो चढ़े, करे आत्म रस पान ॥१॥

(ज्ञानोदय)

क्षमा धर्म ही महामंत्र है, मोह जहर को दूर करे।
 वैर भावमय वैरी का मद, क्षण में ही चकचूर करे ॥
 क्षमा सरीखा नहीं जगत में, कोई भी हथियार रहा।
 जो कि झुका दे शत्रु दलों को, और रोक दे वार अहा ॥२॥
 मैं भी उत्तम क्षमा भाव को, भक्ति - भाव से उर धारूँ।
 क्रोध रोष को द्वेष भाव को, क्षणभर में ही दल डालूँ ॥

मार्दव वृष जो मृदुता से भर, आठ मदों का नाश करे।
 नरक आदि के दुःख मिटाकर, शिव ललना को पास करे ॥३॥
 मान किया सो सनत चक्रि के, तन में भारी कुष्ठ हुआ।
 उत्तम मार्दव धारा फलतः, ऋद्धि - सिद्धि का पूर हुआ ॥
 मानी बनकर हा! हा!! मैंने, मार्दव वृष को तुकराया।
 मान छोड़ निर्मानी बनकर, मानों शिव का सुख पाया ॥४॥
 छल से मृदुमति ने दुर्गति में, कष्ट सहे थे व्यथित हुआ।
 गज बनकर फिर निश्छलता पा, तन - मन से वह सुखित हुआ ॥
 आर्जव वृष यह भव्य जनों को, सीधा शिव ले जाता है।
 छल छिद्रों से बच जावे तो, लोक प्रतिष्ठा पाता है ॥५॥
 ऋजुता से भर जावे मेरा, हृदय धर्म ऋजु कृपा करो।
 नमूँ - नमूँ हे आर्जव तुमको, मेरी भी अब तृपा हरो ॥
 सत्य धर्म विश्वास दिलाता, सत्य धर्म से कीर्ति बढ़े।
 सत्य धर्म से मित्र बने सब, वैरी नहीं फिर शेष बचे ॥६॥
 सत्य धर्म वह अमृत जग में, जिसको पीकर जन्म जरा।
 मिट जाते सब रोग जीव के, इससे कोई नहीं बड़ा ॥
 जीवन मेरा सत्य धर्ममय, हे स्वामी अब बन जावे।
 रोम - रोम में प्रतिक्षण मेरे, सत्य धर्म ही बस जावे ॥७॥
 सप्त धातुमय अशुचि देह भी, शौच धर्म से शुचि बनती।
 हल्की - फुल्की काष्ठ नाव सम, शौच धर्म है भव तरणी ॥
 लोभ वृक्ष को मूल काटने, शौच धर्म कुल्हाड़ी है।
 इसके धारक मुनिवर को ही, मिल सकती शिव नारी है ॥८॥
 इसीलिए मैं शौच धर्म को, धारण कर मम तजता हूँ।
 तथा सुनिर्मल आत्म तत्त्व पा, श्रेष्ठ धर्म को भजता हूँ ॥
 पंचेन्द्रिय गज को वश करने, संयम वृष यह अंकुश है।
 परम दया का झरना बहता, इसी धर्म से शिव सुख है ॥९॥
 संयम वृष के बिना लोक में, भव से जीव न तर सकता।
 इसका धारक बन जाता है, मुक्ति कण्ठ का शुभ गहना ॥

मैं भी संयम नाव बैठकर, भव सागर से तर जाऊँ।
ये ही विनती करके सौ-सौ, नमन करूँ शिव सुख पाऊँ ॥१०॥

ज्यों दावानल बड़े-बड़े वन, जला-जलाकर राख करे।
वैसे उत्तम तप वृष भी औ, जला कर्म को खाक करे ॥
तप करने से तन-चेतन का, भेद समझ में आता है।
तन से ममता तजने में वृष, तप ही उत्तम भ्राता है ॥११॥

मैं भी सारे जड़-चेतन से, मूर्च्छा ममता छोड़ सभी।
उत्तम तप धर शिव पाऊँ फिर, नहीं आऊँगा लौट कभी ॥
मात-पिता धन दारा सुत को, किला भवन को छोड़ दिया।
नौकर-चाकर दास आदि से, मानस को भी मोड़ लिया ॥१२॥

ओहो उत्तम त्याग धर्म यह विकल्प सारे दूर करे।
मोक्ष वधू को दिलवा शिव में, ले जा सुख के पूर भरे ॥
बाह्य परिग्रह राग-द्वेष को, त्याग धर्म को धारूँ मैं।
वृष प्रसाद से कर्म शत्रु से, कभी नहीं अब हारूँ मैं ॥१३॥

किंचित भी नहीं मेरा कोई, मैं न किसी का किंचित हूँ।
देह रहित मैं राग रहित मैं, विभाव मय नहीं किंचित हूँ ॥
अनन्त गुण भण्डार रहा मैं, ज्ञानादिक का पूर रहा।
चिन्तन कर आकिंचन वृष हो, भवसागर से दूर अहा ॥१४॥

मैं भी इसको धारण कर अब अहंकार ममकार तजूँ।
पर द्रव्यों से पूर्ण दूर हट, शुद्धात्म को मात्र भजूँ ॥
प्रति नारी को माँ बेटी वा, बहन समझकर धन्य हुए।
पंचेन्द्रिय के विषय भोग से, विरत हुए सो रम्य हुए ॥१५॥

सहस्र अठारह शीलमयी बन, जाने निज में रहते हैं।
सिद्धशिला के वासी बनने, चेतनता में रमते हैं ॥
जग के सारे जंजालों से बचकर आत्म ध्याऊँगा।
शिव रमणी का नाथ बना मैं, लौट न भव में आऊँगा ॥१६॥

मोक्ष महाफल दायक ये ही, परम पूज्य दश धर्म रहे।
इनकी पूजा करने से ही, मिल जाता शिव शर्म अरे ॥

इसीलिए मैं नाच-नाचकर, स्वर्ण थाल में अर्घ सजा।
झुन-झुन झुनिया बजा-बजाकर तुम्हें चढ़ाऊँ पूज्य महा ॥१७॥

झालर घण्टा बजा-बजाकर, कोकिल सम स्वर लहरी में।
गुण गाऊँ श्री धर्मराज के, ढोलक पर दे थपकी मैं ॥
वीणा की कर मधुर ध्वनि मैं, तुमक - तुमक कर तुमका दूँ।
भक्ति रचा कर जयकारा कर, पापी के सिर झुकवा दूँ ॥१८॥

महिमा ऐसी गाऊँ जिसको, सुनकर आस्था उमड़ पड़े।
धर्म धारकर भव्य सभी आ, तेरे पद में नमन करे ॥
क्या बतलाऊँ कैसे-कैसे, किन शब्दों में बतलाऊँ।
बुद्धि नहीं है फिर भी कैसे, मौन भाव को अपनाऊँ ॥१९॥

हृदय सरोवर में मेरे जो, भक्ति स्रोत बह निकला है।
किया उसी ने प्रेरित करने, विधान की शुभ रचना ये ॥
अल्प बुद्धि है सो हे स्वामी, गुण को नहीं गा पाऊँ मैं।
इसीलिए जयमाला पूरी करके शीश झुकाऊँ मैं ॥२०॥

ॐ ह्रीं उत्तमक्षमामार्दवार्जवशौचसत्यसंयमतपस्त्यागाकिंचन्यब्रह्मचर्य दशलक्षण -
धर्मैभ्यो नमः जयमाला पूर्णार्घ्य... ।


(ज्ञानोदय)

दशलक्षण के विधान को जो, भक्तिभाव से करता है।
दश प्रकार के धर्मध्यान पा, भवसागर को तरता है ॥
इत्याशीर्वादः परिपुष्पांजलिं क्षिपामि...

प्रशस्ति

(दोहा)

नगर सहजपुर में रहे, सुपाश्वर्प्रभु जिनराज।
नेमिनाथ आदीश के, मन्दिर त्रय सुखकाज ॥१॥
यहाँ रहा है जैन का, अल्प-संख्य में वास।
अन्य देव सेवा नहीं, सभी रहे जिनदास ॥२॥
मिले समागम साधु का, इनको शुभ बहुबार।
उनके पद तल्लीन वे, देते हैं आहार ॥३॥
ऐसा नगरी में हुआ, विधान पूरा आज।
दशलक्षण का श्रेष्ठ ये, कर्म विनाशक काज ॥४॥
वीर मोक्ष पच्चीस सौ, पाँच सहित चालीस।
पौष शुक्ल एकम रहा, सूर्यवार जगदीश ॥५॥
इस ही दिन में पार्श्व का, करके भक्ति विशेष।
किया विधान सुपूर्ण फल, कर्म बचे नहीं शेष ॥६॥
शान्ति - वीर - शिव सिन्धु के, शिष्य रहे गुरु ज्ञान।
उनके विद्या प्रथम है, विवेक दूसरे जान ॥७॥
उनकी शिष्या पाँचवी, अल्प बुद्धि है बाल।
पूरा करके चाहती, बन जावे वृषपाल ॥८॥
चन्दा - चन्दन - चाँदनी का हो भू पर वास।
विधान हो जयवंत यह, बने सभी का खास ॥९॥



दशलक्षण विधान मण्डल

आर्यिका श्री विज्ञानमती माताजी जीवन-झाँकी



पूर्वनाम	: लीला
पिता	: श्री बालूलाल जी (समाधिस्थ मुनि यशसागरजी महाराज)
माता	: श्रीमती कमला जी
जन्मतिथि	: मिति आश्विन शुक्ला पंचमी, सन् 1963
जन्मस्थान	: भीण्डर (उदयपुर-राजस्थान)
लौकिक शिक्षा	: हाईस्कूल
परिणय	: भीण्डर में ही, 18 वर्ष की आयु में, सन् 1981
गृहत्याग	: परिणय के 18 माह बाद
प्रतिमाधारण	: अलोध में 5 प्रतिमा, कुचामन में 9 प्रतिमा के व्रत
आर्यिकादीक्षातिथि	: 2 फरवरी 1985, कूकनवाली (कुचामनसिटी- राजस्थान)
दीक्षागुरु	: परम पूज्य आचार्यकल्प श्री विवेकसागर जी मुनिराज
रुचियाँ	: स्वाध्याय, तप-त्याग, चिन्तन-मनन, लेखन
विशिष्टता	: मधुर, गम्भीर पौराणिक शैली में प्रवचन
दीक्षित शिष्याएँ	: आर्यिका श्री वृषभमती, आदित्यमती, पवित्रमती, गरिमामती, सम्भवमती, वरदमती, शरदमती, चरणमती, करणमती, शरणमती, सुवीरमती, सुयशमती, उदितमती, रजतमती ।



प्रकाशक
श्रावक संस्कार साहित्य केन्द्र
भोपाल (म.प्र.)